

# உதயன்

பக்கங்கள் - 16 | விலை - 30 ரூபா செய்தி: 021 493 0000 விளம்பரம்: 021 493 1111

சுடர் : 35 கதிர் : 179 வைகாசி 13 ஆம் நாள் செவ்வாய்க்கிழமை 26 மே 2020 வள்ளுவர் ஆண்டு 2051

கொரோனாவிலிருந்து  
எல்லாம் பாதுகாப்போம்

10

அடிக்கடி உறவினர்களின்  
விடுகளுக்குச் செல்வதைத்  
தவிர்த்து  
தொலைபேசியிலேயே நலம்  
விசாரிப்போம்.

தகவல்: வடக்கு மாகாண சுகாதாரத் திணைக்களம்

## கொரோனா காவு 10

குவைத்திலிருந்து  
திரும்பிய  
பெண்ணே  
உயிரிழப்பு

கொழும்பு, மே 26

கொரோனா வைரஸ் தொற்றால் பெண்ணொருவர் நேற்று உயிரிழந்துள்ளார். இவருடன் சேர்த்து இலங்கையில் கொரோனாத் தொற்றால் உயிரிழந்தவர்களின் மொத்த எண்ணிக்கை 10 ஆக உயர்வடைந்துள்ளது.

குவைத்திலிருந்து நாடு திரும்பி திருகோணமலை இராணுவ முகாமில் கட்டாயத் தனிமைப்படுத்தலில் இருந்த கம்பஹா மாவட்டம், பயாகல பகுதி

## தேர்தலைப் பிற்போட எதிரணி சதித்திட்டம்

மஹிந்த அணி குற்றச்சாட்டு

கொழும்பு, மே 26

நாடாளுமன்றத் தேர்தலைத் தொடர்ந்து பிற்போட எதிரணியினர் அரசியல் கழ்ச்சியை முன்னெடுக்கின்றார்கள் என்று ஐக்கிய மக்கள் முன்னணியின் முன்னாள் நாடாளுமன்ற உறுப்பினர் லக்ஸ்மன் யாப்பா அபேவர்தன குற்றம்சாட்டியுள்ளார்.

இது தொடர்பில் அவர் மேலும் தெரிவித்தாவது: பொதுத்தேர்தலை நடத்துவதற்கு எதிரணியினர் ஆரம்பத்தில் இருந்து தடைகளைப் பல்வேறு வழிமுறைகளில் ஏற்படுத்தினார்கள்.

## வீதியில் வீழ்ந்து முதியவர் சாவு

இருவர்  
பொலிஸ்

விசாரணைக்குள்  
யாழ்ப்பாணம், மே 26

கொள்ளை முயற்சியின்போது வீதியில் வீழ்ந்தார் என்று கூறப்படும் வயோதிபர் உட்காயங்களுக்கு ஆளான நிலையில் நேற்று முன்தினம் உயிரிழந்தார் என்று தெரிவிக்கப்பட்டுள்ளது.

யாழ்ப்பாணம் நல்லூரடியைச் சேர்ந்த இ.இராஜேந்திரராஜா (வயது-90) என்பவரே உயிரிழந்தார் என்று தெரிவிக்கப்பட்டது.

## கடற்படை சிப்பாய்களில் 628 பேருக்கு கொரோனா

கொழும்பு, மே 26

இலங்கையில் இதுவரை கொரோனா வைரஸ்தொற்றுக்குள்ளாகியவர்களில் 628 பேர் வெளிசுறை கடற்படை முகாமைச் சேர்ந்த

சிப்பாய்கள் என்று சுகாதார அமைச்சு தெரிவித்துள்ளது.

அவர்களில் 313 பேர் குணமடைந்து வைத்தியசாலைகளிலிருந்து வெளியேறியுள்ளனர் என்று

கடற்படையின் ஊடகப்பிரிவு நேற்று அறிவித்துள்ளது.

315 கடற்படையினர் வைத்தியசாலைகளில் சிகிச்சை பெற்று வருகின்றனர் எனவும், அவர்

## தனிநபர் இடைவெளி பேணாவிடில் கைது

கொழும்பு, மே 26

தனிநபர் இடைவெளியைப் பேணாதோருக்கு எதிராக நாளை முதல் கட்டிட நடவடிக்கை எடுக்கப்படும் என்று பிரதிப்பொலிஸ் மா அதிபர் அஜித் ரோஹன தெரிவித்தார்.

நேற்று திங்கட்கிழமை பொலிஸ் தலைமையகத்தில் நடத்திய செய்தியாளர் சந்திப்பில் கருத்துத் தெரிவித்தபோதே அவர் இவ்வாறு தெரிவித்தார்.

## குவைத்தில் இருந்து திரும்பிய 41 பேருக்கு கொரோனா

மொத்தப் பாதிப்பு  
1, 182 ஆக  
அதிகரிப்பு

கொழும்பு, மே 26

இலங்கையில் கொரோனா வைரஸ்தொற்றுக்குள்ளாகி மேலும் 41 பேர் நேற்று அடையாளம் காணப்பட்டுள்ளனர். இவர்கள் அனைவரும் குவைத்திலிருந்து நாடு திரும்பி தனிமைப்படுத்தல் நிலையங்களில் தங்கவைக்கப்பட்டிருந்தவர்கள் என்று சுகாதார அமைச்சு தெரிவித்தது.

இவர்களுடன் சேர்த்து

## யாழில் எவருக்கும் தொற்று இல்லை

யாழ்ப்பாணம், மே 26

யாழ்ப்பாணம் போதனா மருத்துவமனை ஆய்வு கூடத்தில் நேற்று 32 பேருக்கு பி.சி.ஆர். சோதனை மேற்கொள்ளப்பட்டுள்ளது. அவர்களில் எவருக்கும் கொரோனா தொற்று இனங்காணப்படவில்லை என்று அறிவிக்கப்பட்டுள்ளது.

## குடத்தனையில் சிறுமிகளுக்கு பாலியல் துன்புறுத்தல் ஒருவர் நேற்றுக் கைது

யாழ்ப்பாணம், மே 26

வடமராட்சி கிழக்கு, குடத்தனையில் சிறுமிகள் இருவரைப் பாலியல் ரீதியாகத் துன்புறுத்திய குற்றச்சாட்டில் மூன்று பேர் தேடப்பட்டு வந்த நிலையில் ஒருவர் நேற்றுக் கைது செய்யப்பட்டுள்ளார் என்று பருத்தித்துறைப் பொலிஸார் தெரிவித்தனர்.

## மிரட்ட முயன்ற யுவதி தீப்பற்றி எரிந்து சாவு

யாழ்ப்பாணம், மே 26

தீயில் எரிந்து இளம் பெண் ஒருவர் உயிரிழந்துள்ளார். இந்தச் சம்பவம் நேற்று முன்தினம் யாழ்ப்பாணம், மல்லாகத்தில் உள்ள கோட்டைக்காடு

## சிப்பாயை தாக்கிய சந்தேகநபர் கைது

கொழும்பு, மே 26

மந்திகை பகுதியில் இராணுவத்தினர் மீது தாக்குதல் நடத்திய சந்தேகநபர் கைது செய்யப்பட்டுள்ளார் என்று யாழ்ப்பாணம் மாவட்ட குற்றத்தடுப்புப் பொலிஸார் தெரிவித்துள்ளனர்.

பருத்தித்துறை மற்றும் சாவகச்சேரி ஆகிய பகுதிகளில் 3 கொள்ளைச் சம்பவங்களுடன் தொடர்புடைய புத்தளத்தைச் சேர்ந்தவரே கைது செய்யப்பட்டுள்ளார் என்றும்



# ஏ/எல் பரீட்சை அட்டவணை எனப் பகிரப்படுவது போலி!

கொழும்பு, மே 26

இந்த வருடம் க.பொ.த. உயர்தரப் பரீட்சை ஆரம்பமாகும் திகதி உள்ளிட்ட கால அட்டவணை என சமூகவலைத்தளங்களில் பகிரப்பட்டுவரும் தகவல்களில் எவ்வித உண்மைத்தன்மையும் இல்லை என்று பரீட்சைகள் ஆணையாளர் நாயகம் சனத் பூஜித் அறிவித்துள்ளார். சமூக வலைத் தளங்களில் உயர்தரப் பரீட்சை கால அட்டவணையொன்று பகிரப்பட்டுவரும் நிலையிலேயே கல்வியமைச்சு அது தொடர்பான தெளிவுபடுத்தல்

அறிக்கையொன்றை வெளியிட்டுள்ளது.

அதில் தெரிவிக்கப்பட்டுள்ளதாவது இந்த முறை உயர்தரப் பரீட்சை ஆரம்பமாகும் திகதி உள்ளிட்ட கால அட்டவணையொன்று சமூகவலைத்தளங்களில் பகிரப்பட்டுவரும் நிலையில், அதில் எவ்வித உண்மைத்தன்மையும் இல்லை. உயர்தரப்பரீட்சைகள் தொடர்பில் கல்வியமைச்சு மற்றும் பரீட்சைகள் திணைக்களத்தினால் வெளியிடப்படும் உத்தியோகபூர்வ அறிவித்தல்களை மாத்திரம் கருத்

திற்கொண்டு பொறுப்புணர்வுடன் செயற்படுமாறு கேட்டுக்கொள்கிறோம்.

நாடு நெருக்கடியொன்றுக்கு முகங்கொடுத்திருக்கும் நிலையில் கல்வி சார்ந்த விடயங்களில் தூரநோக்குடனேயே தீர்மானம் மேற்கொள்ள வேண்டியிருக்கிறது. அவ்வாறிருக்கையில் சமூகவலைத்தளங்களின் ஊடாக இத்தகைய பொய்யான செய்திகள் பரப்பப்படுவது கவலைக்குரிய விடயமாகும். என்றுள்ளது.

(எ)

## கொரோனா...

தியைச் சேர்ந்த 51வயதுடைய பெண்ணை உயிரிழந்துள்ளார் என்று சுகாதார சேவைகள் பணிப்பாளர் நாயகம் விசேட வைத்திய நிபுணர் அனில் ஜாசிங்க தெரிவித்தார்.

ஏற்கனவே இருதய நோயினால் பாதிக்கப்பட்டிருந்த குறித்த பெண்ணுக்கு நேற்று அதிகாலை திடீரென மாறடைப்பு ஏற்பட்டது. உடனே அவர்திருகோணமலை பொது வைத்தியசாலையில் சேர்க்கப்பட்ட நிலையில் உயிரிழந்தார். அதன்பின்னர் அவரின் இரத்த மாதிரிகள் மட்டக்களப்பு வைத்தியசாலைக்கு கொரோனா பரிசோதனைக்காக அனுப்பிவைக்கப்பட்டது. இந்தப் பெண் கொரோனா வைரஸ் தாக்கம் காரணமாகவே உயிரிழந்துள்ளார் என்பது உறுதிப்படுத்தப்பட்டுள்ளது எனச் சுகாதார சேவைகள் பணிப்பாளர் நாயகம் தெரிவித்தார்.

இலங்கையில் கொரோனாவால் உயிரிழந்தவர்களின் எண்ணிக்கை 10 ஆக உயர்வடைந்துள்ளது. நேற்று உயிரிழந்த பெண் உட்பட இலங்கையில் இறுதியாக கொரோனா வைரஸ் தொற்று காரணமாக உயிரிழந்த 3 பேரும் பெண்களாவர். இந்தமாதம் 4ஆம் திகதி குருணாகல், பொல்பிதிகமவைச் சேர்ந்த 72 வயதான பெண் உயிரிழந்தார். மறுநாள் 5ஆம் திகதி கொழும்பு 15, மோதறையைச் சேர்ந்த 52 வயதான பெண் உயிரிழந்தார். (எ-22)

## தனிநபர்...

நாடாளாவிய ரீதியில் ஊரடங்குச் சட்டம் நடைமுறைப்படுத்தப்பட்டதில் இருந்து அதை மீறிய குற்றச்சாட்டில் ஆயிரத்துக்கும் அதிகமானவர்கள் கைது செய்யப்பட்டுள்ளனர் என்றும் அவர்சட்டிக்காட்டினார். அவர் மேலும் தெரிவித்ததாவது கொழும்பு, கம்பஹா உட்பட அனைத்து மாவட்டங்களிலும் ஊரடங்குச் சட்டம் தளர்த்தப்படுகிறது. ஆனால் இரவு 10 மணி முதல் அதிகாலை 4 மணி வரை ஊரடங்கு நடைமுறையில் இருக்கும். இதுவரையில் ஊரடங்கை மீறி 65 ஆயிரத்துக்கும் மேற்பட்டோர் கைது செய்யப்பட்டுள்ளனர். 18 ஆயிரத்துக்கும் மேற்பட்ட வாசனங்கள் பறிமுதல் செய்யப்பட்டுள்ளன.

20 ஆயிரத்துக்கும் மேற்பட்டோருக்கு எதிராக வழக்கு தொடரப்பட்டுள்ளது. அரச அதிகாரிகள் பொதுமக்கள் உள்ளிட்ட அனைவரையும் அர்ப்பணிப்பால் இலங்கை கொரோனா பரவலில் ஏனைய நாடுகளுடன் ஒப்பிடும் போது கீழ் மட்டத்தில் உள்ளது.

சுகாதார சேவைகள் பணிப்பாளர் நாயகத்தினால் பொலிஸ்மா அதிபருக்கு அறிவித்தல் அனுப்பி வைக்கப்பட்டுள்ளது. தனிமைப்படுத்தல் கட்டளை சட்டத்துக்கு அமைய சுகாதார சேவைகள் பணிப்பாளர் நாயகத்துக்கு வழங்கப்பட்டுள்ள

அதிகாரங்களுக்கு அமைய பொலிஸ்மா அதிபருக்கு இந்த அறிவித்தல் வழங்கி வைக்கப்பட்டுள்ளது.

அதற்கமைய பொலிஸ் திணைக்களத்தால் விசேட சுற்றுநிர்ப்பம் வெளியிடப்பட்டுள்ளது. அதற்கமைய யாரேனுமொருவர் சமூக இடைவெளியை பேணுவதற்கு முரணாக செயற்பட்டால் அவர்களை உடனடியாக கைது செய்யவதற்கான நடவடிக்கை எடுக்கப்படும். இதுவரையில் ஊரடங்கு சட்டத்தை மீறியோர் மாத்திரமே கைது செய்யப்பட்டனர். ஆனால் இன்றிலிருந்து சமூக இடைவெளியைப் பேணாதோரும் கைது செய்யப்படுவர்.

ஏதேனும் நோய் அறிகுறிகள் காணப்படுபவர்கள் சிகிச்சை பெற்றுக் கொள்ள வேண்டும். நிறுவனங்களில் உடல் வெப்பநிலையை பரிசோதிப்பதற்கான ஏற்பாடுகள் செய்யப்பட வேண்டியது அவசியமாகும். வெளியில் செல்லும் போது முகக் கவசங்களை அணிவது சிறப்பானதாகும்.

சமூக இடைவெளியை பேணும் வகையில் முச்சக்கர் வண்டி உள்ளிட்ட வாடகை வாகனங்களை பயன்படுத்த முடியும். எனினும் தொடுகை நிலையங்கள் (மசாஜ் நிலையங்கள்) மற்றும் சிறு உணவு விற்பனை கடைகள் ஹோட்டல்கள் என்பவற்றை திறப்பதற்கு அனுமதி வழங்கப்படவில்லை.

திருமண வைபவங்களை ஏற்பாடு செய்யும் போது அதற்கென திருமணம் நடைபெறும் பிரதேசத்திலுள்ள சுகாதார வைத்திய அதிகாரியின் அனுமதியை பெற வேண்டும். அத்தோடு அண்மையில் மதுபான விற்பனை நிலையங்களில் சமூக இடைவெளி புறக்கணிக்கப்பட்டிருந்ததை அவதானிக்கக் கூடியதாக இருந்தது. இனி இவ்வாறு செயற்படுபவர்களுக்கு எதிராகவும் விற்பனை நிலையங்களின் உரிமையாளர்களுக்கு எதிராகவும் கடுமையான சட்ட நடவடிக்கை எடுக்கப்படும். என்றார். (எ)

## 41 பேருக்கு...

இலங்கையில் கொரோனாத் தொற்றுக்குள்ளானவர்களின் மொத்த எண்ணிக்கை ஆயிரத்து 41 இலிருந்து ஆயிரத்து 182 ஆக அதிகரித்துள்ளது. இதேவேளை, தொற்றுக்குள்ளானவர்களில் மேலும் 21 பேர் குணமடைந்து நேற்று வீடு திரும்பியுள்ளனர். அதற்கமைய தொற்றிலிருந்து குணமடைந்தவர்களின் மொத்த எண்ணிக்கை 674 இலிருந்து 695 ஆக உயர்வடைந்துள்ளது.

கொரோனாவால் பாதிக்கப்பட்டவர்களில் 9 பேர் உயிரிழந்துள்ள நிலையில், தற்போது 477 நோயாளிகள் 8 மருத்துவமனைகளில் சிகிச்சைபெற்று வருகின்றனர். இதனிடையே மேலும் 79 பேர் கொரோனா வைரஸ் தொற்று சந்தேகத்தில் 21 மருத்துவமனைகளில் கண்காணிப்பில் வைக்க

கப்பட்டுள்ளனர் என்றும் சுகாதார அமைச்சு மேலும் தெரிவித்துள்ளது. (எ-22)

## தோத்தலை...

கொரோனா வைரஸ் தாக்கத்தைப் பயன்படுத்தித் தொடர்ந்து பொதுத்தேர்தலைப் பிற்போடுவதற்கு முயற்சிக்கின்றார்கள். ஐக்கிய தேசியக் கட்சி பிளவுபட்டுள்ளது. இந்தநிலையில், பொதுத்தேர்தலில் போட்டியிட்டால் பாரிய தோல்வியடைய நேரிடும் என்ற காரணத்தால் உயர்நீதிமன்றத்தில் எதிரணியினர் மனுத் தாக்கல் செய்துள்ளனர்.

அங்கீகரிக்கப்பட்ட வேட்புமனுக்களை இரத்துச் செய்ய வேண்டும் என எதிரணியினர் குறிப்பிடுவதை ஒருபோதும் ஏற்கக்கொள்ள முடியாது. பிளவுபட்டுள்ள ஐக்கிய தேசியக் கட்சியை ஒன்றுபடுத்தி புதிதாக வேட்புமனுத் தாக்கல் செய்யவே எதிரணியினர் கலைக்கப்பட்ட நாடாளுமன்றத்தை மீள்கூட்டுமாறு வலியுறுத்தி வருகின்றனர்.

தேர்தல்கள் ஆணைக்குழு அரசியல்வாதிகளின் கருத்துகளுக்கு முக்கியத்துவம் அளிக்க வேண்டிய தேவை கிடையாது. ஆணைக்குழுவின் சுயாதீனத் தன்மைக்கு ஏற்ப செயற்பட்டால் பிரச்சினைகளுக்குத் தீர்வைக் காணலாம் என்றார். (எ-22)

## வீதியில்..

டது. இவர் நீண்டகாலம் லேக்ஹவுஸ் நிறுவனத்தின் ஊடகவியலாளராகப் பணியாற்றியவராவார்.

யாழ்ப்பாணம் நல்லூரடியில் கடந்த 22 ஆம் திகதி அவருடைய வீட்டோரம் நின்றுருந்தபோது வந்த இருவர், முதியவரிடமிருந்து உடைமைகளைப் பறிக்கும் முயற்சியில் ஈடுபட்டபோது அவர் வீதியில் வீழ்ந்திருக்கலாம் என்றும், அவரை மயங்கிய நிலையில் அயலவர்கள் கண்டறிந்து உறவினர்கள் மூலமாக யாழ்ப்பாண போதனா மருத்துவமனையில் சேர்த்திருந்தனர் என்று உறவினர்களால் தெரிவிக்கப்பட்டது.

கொள்ளைக் குற்றச்சாட்டில் அதே பகுதியைச் சேர்ந்த இருவர் விசாரணையில் உள்ளனர் என்று பொலிஸார் கூறியுள்ளனர். (கு)

## பாலியல்...

வடமராட்சி கிழக்கு, குடத்தனை பொற்பதியில் கடந்த மே 10ஆம் திகதி ஞாயிற்றுக் கிழமை பிற்பகல் 2 மணியளவில் பொது இடம் ஒன்றில் 16 மற்றும் 17 வயதுச் சிறுமிகள் இருவர் தமது ஆண் நண்பர்களுடன் உரையாடிக் கொண்டிருந்துள்ளனர். அங்கு வந்த மூவர், இளைஞர்கள் இருவரையும் அச்சுறுத்தி அவர்களை துரத்திவிட்டு, சிறுமிகள் இருவரையும் பாலியல் ரீதியாக துன்புறுத்தியிருந்தனர் என்று கூறப்படுகின்றது.

அதன் பின்னர் சிறுமிகள் இருவரையும்

கட்டிவைத்துவிட்டு ஊரவர்களை அழைத்து பச்சை மட்டையால் தாக்கியதுடன், சிறுமிகள் இருவரும் தமது நண்பர்களுடன் தகாத உறவில் இருந்தனர் என்று கூறி பொலிஸாருக்கு அந்த இளைஞர்கள் மூவரும் தகவல் வழங்கியிருந்தனர் என்றும் தெரிவிக்கப்படுகின்றது. சிறுமிகளை மீட்ட பொலிஸார் பருத்தித்துறை ஆதார வைத்தியசாலையில் சேர்ப்பித்திருந்தனர். சட்ட மருத்துவ பரிசோதனையில் சிறுமிகள் தமக்கு நடந்தவற்றை வாக்குமூலம் வழங்கியுள்ளனர். சட்ட மருத்துவ பரிசோதனையை முன்னெடுத்த சட்ட மருத்துவ அதிகாரி கனகசபாபதி வாசுதேவா, சிறுமிகள் இருவரும் பாலியல் ரீதியாக துன்புறுத்தலுக்கு உட்படுத்தப்பட்டுள்ளனர் என்று அறிக்கை வழங்கியிருந்தார்.

அதையடுத்து சிறுமிகளை துன்புறுத்தினர் என்று குற்றச்சாட்டப்படும் மூவரைப் பருத்தித்துறை பொலிஸாரால் தேடி வந்தனர். அவர்களில் ஒருவர் நேற்று மாலை கைது செய்யப்பட்டுள்ளார் என்று பொலிஸார் தெரிவித்தனர்.

சந்தேகநபர் விசாரணைகளின் பின்னர் பருத்தித்துறை நீதிவான் நீதிமன்றில் முற்படுத்தப்படுவார்கள் என்றும், ஏனைய இரு சந்தேகநபர்கள் தேடப்படுகின்றனர் என்றும் தெரிவிக்கப்பட்டது. (எ-26)

## சிப்பாயைத்...

பொலிஸார் தெரிவித்தனர். சாவகச்சேரியில் இடம்பெற்ற வழிப்பறிக்கொள்ளைச் சம்பவம் தொடர்பில் சந்தேகநபர் ஒருவர் கைது செய்யப்பட்டார். சந்தேகநபர் புத்தளத்தைச் சேர்ந்தவர். சாவகச்சேரியில் வைத்து நேற்றுமுன்தினம் கைது செய்யப்பட்டார்.

சந்தேகநபரிடமிருந்து மோட்டார் சைக்கிள் ஒன்றும் சங்கிலிகள் இரண்டும் கைப்பற்றப்பட்டன. அவரிடம் முன்னெடுக்கப்பட்ட விசாரணைகளில் பருத்தித்துறையில் இரண்டு கொள்ளைச் சம்பவங்களுடன் தொடர்புடையவர் என்று அறியப்பட்டது.

கடந்த 14ஆம் திகதி நள்ளிரவு மந்திகை வைத்தியசாலைக்கு முன்பாக வைத்து இராணுவச் சிப்பாய் ஒருவருக்கு கல் ஒன்றால் தாக்கிய சம்பவத்துடன் தனக்குத் தொடர்பு இருப்பதாக சந்தேக நபர் ஒப்புக்கொண்டுள்ளார். சந்தேக நபர் மேலதிக விசாரணைகளுக்காக சாவகச்சேரி பொலிஸ் நிலையத்தில் முற்படுத்தப்பட்டுள்ளார் என்று யாழ்ப்பாணம் பிராந்திய மூத்த பொலிஸ் அத்தியட்சகரின் கீழான மாவட்டக் குற்றத் தடுப்புப் பொலிஸார் தெரிவித்தனர். (எ-26)

## கடற்படை...

களில் 62 பேர் வெலிசறையிலுள்ள கடற்படை பொது வைத்தியசாலையில் சிகிச்சை பெற்று வருகின்றனர் எனவும் கடற்படையின் ஊடகப் பிரிவு மேலும் தெரிவித்துள்ளது. (எ-22)

## ஜீன் ஒன்று முதல் மணல்ஏற்ற அனுமதி

மணல் மற்றும் மண் ஆகியவற்றை ஏற்றிச் செல்வதற்கான அனுமதியை எதிர்வரும் ஜூன் மாதம் முதலாம் திகதி முதல் வழங்குவதற்கு புவிசரிதவியல் மற்றும் சுரங்கப் பணியகம் தீர்மானித்துள்ளது.

கடந்த சில மாத காலமாக மணல் மற்றும் மண் ஏற்றிச் செல்வதற்கான அனுமதி வழங்கப்படவில்லை. இதனால் பல்வேறு பிரச்சினைகள் ஏற்பட்டன. அத்துடன் கட்டுமானப்பணிகள் பாதிக்கப்பட்டிருப்பதாக ஒப்பந்தக்காரர்களும் ஏனைய கட்டிட நிர்மாணத்துறையினரும் அரசாங்கத்தின் கவனத்துக்கு கொண்டு வந்தனர். இந்த நிலைமை குறித்து ஆராய்ந்த புவிசரிதவியல் மற்றும் சுரங்கப்பணியகம் மணல், மண் ஆகியவற்றை ஏற்றிச் செல்வதற்கான அனுமதியை லொறிகளுக்கு வழங்கத் தீர்மானித்துள்ளது. இது தொடர்பான சுற்றறிக்கை ஒன்றை சகல பிரதேச செயலாளர்களுக்கு புவிசரிதவியல் மற்றும் சுரங்கப்பணியகம் அனுப்பி வைத்துள்ளது. (ப)

## அம்புலன்ஸ் சாரதி மீது தாக்குதல் சுகாதாரப் பரிசோதகர் கைதாவார்

கொழும்பு, மே 26

கொழும்பு குருதி வங்கியிலிருந்து அநுராதபுரம் வைத்தியசாலைக்குப் பயணித்துக் கொண்டிருந்த அநுராதபுரம் வைத்தியசாலையின் அம்புலன்ஸ் சாரதியை தாக்கியதாகக் கூறப்படும் சம்பவம் தொடர்பில் பொதுச் சுகாதாரப் பரிசோதகர் ஒருவரை கைது செய்துள்ளதாக யக்கல பொலிஸார் தெரிவித்துள்ளனர். கடந்த சனிக்கிழமை இரவு சந்தேகநபரான பொலிஸ் பரிசோதகர் மற்றொரு நபருடன் காள் ஒன்றில் பயணித்துக் கொண்டிருந்த நிலையில் யக்கல பொலிஸ் பிரிவுக்குட்பட்ட பெலும்மஹர நகரில் காருக்கு இடமளிக்காமல் குறித்து அம்புலன்ஸ் மற்றும் காள் சாரதிகளுக்கிடையில் ஏற்பட்ட வாய்த்தாக்கம் பின்னர் தாக்குதல் வரை சென்றுள்ளதாக பொலிஸார் தெரிவித்துள்ளனர்.

இந்த சம்பவம் தொடர்பில் அம்புலன்ஸ் சாரதியினால் யக்கல பொலிஸ் நிலையத்துக்கு முறைப்பாடு செய்யப்பட்டுள்ளது. தாக்குதலுக்குள்ளான அம்புலன்ஸ் சாரதி கம்பஹா மாவட்ட பொது வைத்தியசாலையில் ஆரம்ப சிகிச்சைகளைப் பெற்று அநுராதபுரம் வைத்தியசாலைக்குச் சென்றுள்ளதாக வைத்தியசாலை வட்டாரங்கள் தெரிவித்தன. இந்தத் தாக்குதல் குறித்து யக்கல பொலிஸார் மேற்கொண்ட விசாரணைகளையடுத்து, அத்தனகல்ல சுகாதார மருத்துவ அத்தியட்சகர் காரியாலயத்தில் பணியாற்றிவரும் பொதுச் சுகாதாரப் பரிசோதகரும் அவருடன் பயணித்த நபரும் கைது செய்யப்பட்டுள்ளனர். (ப)

## போதைப் பொருள்களுடன் 343 பேர் கைது

கொழும்பு, மே 26

மேல் மாகாணத்தில் மேற்கொள்ளப்பட்ட சுற்றி வளைப்பில் பல்வேறு போதைப் பொருள்கள் மற்றும் சட்டவிரோதமதுபானத்தை வைத்திருந்த குற்றச்சாட்டில் 343 பேர் கைது செய்யப்பட்டுள்ளனர் என்று பொலிஸார் தெரிவித்தனர்.

மேல் மாகாணத்துக்குப் பொறுப்பான சிரேஷ்ட பிரதி பொலிஸ் மா அதிபர் தேசபந்து தென்னகோனின் அறிவுறுத்தலுக்கமைய நேற்று முன்தினம் மேற்கொள்ளப்பட்ட சுற்றி வளைப்பில் இவர்கள் கைது செய்யப்பட்டனர். ஹெரோயின் வைத்திருந்த 109 பேரும், சட்டவிரோத மதுபானத்தை வைத்திருந்த 135 பேரும், கஞ்சா வைத்திருந்த 41 பேரும், கோடா வைத்திருந்த 37 பேரும், ஜஸ்உள்ளிப்பல்வேறுபோதை மாத்திரைகளை வைத்திருந்த 31 பேரும் இவ்வாறு கைது செய்யப்பட்டுள்ளனர். (க)

# முல்லை.வவுனிக் குளத்தின் கீழ் 58 ஏக்கரில் சிறுபோகச் செய்கை

முல்லைத்தீவு, மே 26

முல்லைத்தீவு வவுனிக்குளம் நீர்ப்பாசனத் திணைக்களத்தின் கீழ் கடந்த ஆண்டில் உடைப்பெடுத்த மருதங்குளம் தற்காலிகமாகச் சீரமைப்புச் செய்யப்பட்டு நீர்தேக்கப்பட்டதையடுத்து 58 ஏக்கர் நிலப்பரப்பில் சிறுபோகச் செய்கை நடவடிக்கைகள் தற்போது முன்னெடுக்கப்பட்டு வருகின்றன.



கடந்த ஆண்டு நவம்பர் மாதம் 30ஆம் திகதி பெய்த கடும் மழையினால் குளத்தின் வான்பகுதி உடைப்பெடுத்த நிலையில் குறித்த குளத்தின் நீரைச் சேகரிப்பதற்கு நீர்ப்பாசனத் திணைக்களம், இராணுவத்தினர் மற்றும் விவசாய அமைப்புகள் இணைந்து பல்வேறு முயற்சிகளை எடுத்தபோதும் குறித்த உடைப்பினைக் கட்டுப்படுத்த முடியாது போனது. எனினும் மாவட்ட பிரதி நீர்ப்பாசனப் பொறியி

யலாளர் என்.சுதாகரன் மற்றும் வவுனிக்குளம் நீர்ப்பாசனப் பொறியியலாளர் கை.பிரகாஸ் ஆகியோரின் விடாமுயற்சியினால் உடைப்பெடுத்த குளத்தின் வான்பகுதி தற்காலிகமாக சீரமைக்கப்பட்டது. கடந்த மேமாதம் 13ஆம் திகதி பெய்த மழை காரணமாக குளத்தில் ஐந்து அடி நீர் சேமிக்கப்பட்டதையடுத்து சிறுபோகச் செய்கைக்கான நடவடிக்கைகள் முன்னெடுக்கப்பட்டு வருகின்றன.

இது தொடர்பாக விவசாயிகளுடனான கலந்துரையாடல் நடைபெற்று 48 ஏக்கர் நிலப்பரப்பில் நெற்செய்கையும் பத்து ஏக்கர் நிலப்பரப்பில் சிறுதானியச் செய்கையும் மேற்கொள்வதாக தீர்மானிக்கப்பட்டு குளத்தின் நீர் விவசாயிகளின் பயிர்ச் செய்கைக்காக பிரதி மாவட்ட நீர்ப்பாசனப் பொறியியலாளரால் சம்பிரதாய பூர்வமாகத் திறந்துவைக்கப்பட்டுள்ளது. (ப-7)



## வாழ்வாதார உதவி

சாவகச்சேரி, மே 26

சாவகச்சேரி லயன்ஸ் கழகத்தால் பெண் தலைமைமைத்துவக் குடும்பம் ஒன்றுக்கு தையல் இயந்திரம் நேற்று முன்தினம் வழங்கப்பட்டது.

பிள்ளைகளின் கல்வி நிலையை மேம்படுத்த தையல் இயந்திரம் வழங்குமாறு விடுத்த வேண்டுகோளையடுத்து இந்த உதவி வழங்கப்பட்டது என்று தெரிவிக்கப்பட்டது. (ஐ-9)

## நாடு முழுவதும் காற்று தொடரும்

கொழும்பு, மே 26

மேல், சப்ரகமுவ, மத்திய மற்றும் வடமேல் மாகாணங்களிலும் காலி மற்றும் மாத்தறை மாவட்டங்களிலும் பல இடங்களில் மழை பெய்யக்கூடிய சாத்தியம் காணப்படும் அதே வேளை நாடு முழுவதும் காற்றின் வேகமானது அவ்வப்போது மணித்தியாலத்துக்கு 40 கிலோ மீற்றர் வரை அதிகரிக்கக்கூடிய சாத்தியம் காணப்படுகின்றது என்று வளிமண்டலவியல் திணைக்களம் தெரிவித்துள்ளது.

புத்தளத்திலிருந்து கொழும்பு மற்றும் காலி ஊடாக ஹம்பாந்தோட்டை வரையான கடற்பரப்புகளில் பல இடங்களில் மழையோ அல்லது இடியுடன் கூடிய மழையோ பெய்யக்கூடிய சாத்தியம் காணப்படுகின்றது. நாட்டைச் சூழவுள்ள கடற்பரப்புகளில் காற்றானது தென்மேற்கு திசையிலிருந்து வீசக்கூடும். காற்றின் வேகமானது மணித்தியாலத்துக்கு 30-40 கிலோ மீற்றர் வரை காணப்படும். புத்தளத்திலிருந்து மன்னார் ஊடாக காங்கேசந்துறை வரையான கடற்பரப்புகளிலும் மாத்தறையிலிருந்து ஹம்பாந்தோட்டை ஊடாக பொத்துவில் வரையான கடற்பரப்புகளிலும் காற்றின் வேகமானது அவ்வப்போது மணித்தியாலத்துக்கு 50 கிலோ மீற்றர் வரை அதிகரிக்கக்கூடிய சாத்தியம் காணப்படுகின்றது.

புத்தளத்திலிருந்து மன்னார் ஊடாக காங்கேசந்துறை வரையான கரையோரத்திற்கு அப்பாற்பட்ட ஆழம் கூடிய மற்றும் ஆழம் குறைந்த கடற்பரப்புகளும் மாத்தறையிலிருந்து ஹம்பாந்தோட்டை ஊடாக பொத்துவில் வரையான கரையோரத்திற்கு அப்பாற்பட்ட ஆழம் கூடிய மற்றும் ஆழம் குறைந்த கடற்பரப்புகளும் அவ்வப்போது கொந்தளிப்பாகக் காணப்படும். நாட்டைச் சூழவுள்ள ஏனைய கடற்பரப்புகள் அவ்வப்போது ஓரளவு கொந்தளிப்பாகக் காணப்படும். இடியுடன் கூடிய மழை பெய்யும் நேரங்களில் கடற்பகுதிகளில் அவ்வப்போது (மணித்தியாலத்துக்கு 70-80 கிலோ மீற்றர் வரையும்) பலமான காற்று வீசுவதுடன் அக்கடற் பிரதேசங்கள் மிகவும் கொந்தளிப்பாகவும் காணப்படும். கடலில் பயணம் செய்வோரும் மீனவ சமூகமும் இவ்விடயம் தொடர்பாக அவதானமாக இருக்குமாறு வேண்டிக் கொள்ளப்படுகிறீர்கள் என்று வளிமண்டலவியல் திணைக்களம் மேலும் தெரிவித்துள்ளது. (ப)

## 50 வீதத்தால் குறைந்தது யானைகளின் உயிரிழப்பு

2020 ஆம் ஆண்டின் இதுவரையான காலப்பகுதியில் இடம்பெற்ற காட்டு யானைகளின் இறப்புக்களானது, கடந்த ஆண்டில் குறித்த காலப்பகுதியில் ஏற்பட்ட இறப்புக்களின் எண்ணிக்கையுடன் ஒப்பிடுகையில் 50 வீதத்தால் குறைவடைந்துள்ளதாக தெரிவிக்கப்பட்டுள்ளது. வனஜீவராசிகள் திணைக்களத்தின் பணிப்பாளர் நாயகம் சந்தன சூரியபண்டார இதனைத் தெரிவித்துள்ளார். நாட்டு வெடிகுண்டுத் தாக்கம், உடலில் விஷம் பரவல் மற்றும் மின்சாரத் தாக்கம் என்பன காரணமாக காட்டு யானைகள் உயிரிழக்கின்றன.

இதேநேரம், இந்த வருடத்தின் இதுவரையான காலப்பகுதியில் காட்டு யானைத் தாக்குதலினால் இறந்தவர்களின் எண்ணிக்கையானது, கடந்த வருடத்தில் குறித்த காலப்பகுதியில் இறந்தவர்களின் எண்ணிக்கையை விடவும் 30 வீதத்தினால் குறைவடைந்துள்ளது. ஏனைய துறையினருடன் இணைந்து வனஜீவராசிகள் திணைக்களம் மேற்கொள்ளும் நடவடிக்கையே இதற்குக் காரணம் என வனஜீவராசிகள் திணைக்களத்தின் பணிப்பாளர் நாயகம் சந்தன சூரியபண்டார தெரிவித்துள்ளார். (ப)



# தொல்லியல்துறைக்கான ஜனாதிபதி செயலணி நியமனத்தின் சூட்சுமம் என்ன?

## மொட்டுக்கு முட்டுக் கொடுப்பவர்களிடம் கேள்வி எழுப்புகிறார் துரைராசசிங்கம்

மட்டக்களப்பு, மே 26

**தொ**ல்லியல்துறையில் பக்கச்சார்பற்ற நடைமுறை பேணப்பட்டு வெளிப்படுத்தப்பட வேண்டும். இத்துறைக்கான நியமிக்கப்படுவோர் துறைசார் நிபுணர்களாக இருக்க வேண்டும், நாட்டின் பன்மைத்துவத்தைப் பிரதிபலிக்கக்கூடிய விதத்தில் இத்துறையில் நியமனங்கள் அத்தியாவசியமானதாகும். அதை விடுத்து நாடு முழுவதையும் சிங்கள பெளத்த தேசியவாதத்தின் பரப்புக்குள் கொண்டு வரும் வஞ்சக நடைமுறையாகவே தொல்லியல்துறை இலங்கையில் கையாளப்படுகிறது என்று இலங்கைத் தமிழ் அரசுக் கட்சியின் பொதுச் செயலாளர் கி.துரைராசசிங்கம் தெரிவித்தார்.



தொல்லியல்துறை தொடர்பில் அமைக்கப்பட்ட ஜனாதிபதி செயலணியின் தலைவராக முன்னாள் தளபதி நியமிக்கப்பட்டமை தொடர்பில் கருத்துத் தெரிவிக்கும் போதே அவர் இவ்வாறு தெரிவித்தார். இது தொடர்பில் அவர் மேலும் தெரிவிக்கையில்,

கிழக்கு மாகாணத்திலுள்ள தொல்லியல் முக்கியத்துவம் வாய்ந்த இடங்களைக் கையாளுவதற்கான ஜனாதிபதி செயலணியொன்று அமைக்கப்பட்டிருக்கின்றது. இதன் தலைவராக முன்னாள் தளபதி கமால் குணரட்ண நியமிக்கப்பட்டிருக்கின்றார். தேர்தல் அறிவிக்கப்பட்டுள்ள நிலையில் எந்தவொரு நியமனமும் இக்காலத்தில் செய்யப்பட முடியாது. ஜனாதிபதி கோத்தாபய ராஜபக்ஷ அலட்சியமாக, சட்டங்களை மதிக்காத வகையில் அல்லது அசட்டைத் துணிவோடு, நாடாளுமன்றம் கூடாத இந்தக் காலத்தில் செய்யப்பட முடியாத பல செயல்களைத் தொடர்ந்து செய்தவண்ணமே இருக்கின்றார்.

தொல்லியல் இடங்கள் தொடர்பான விடயங்கள் தொன்மங்களைக் கண்டறிதல் என்பவற்றுக்கு அப்பால் இலங்கை முழுவதையும் சிங்கள பெளத்த தேசியவாதத்தின் பரப்புக்குள் கொண்டு வருகின்ற வஞ்சகத் தனமான ஒரு நடைமுறையாகவே இலங்கையில் தொடர்ச்சியாகக் கையாளப்பட்டுக் கொண்டு வருகின்றது. இத்துறைக்கான நியமிக்கப்படுவோர் துறைசார் நிபுணர்களாக இருக்க வேண்டும். அதேவேளை இலங்கையின் பன்மைத்துவத்தை பிரதிபலிக்கக்கூடிய விதத்தில் இத்துறையில் நியமனங்கள் இடம்பெறுதலும் அத்தியாவசியமானதாகும். நடைபெற்றிருக்கும் நியமனமானது மேற்குறித்த எந்த நியமனங்களையும் பின்பற்றாத ஒன்றாகவே அமைகின்றது.

பதவிக்கு வந்த பின்னர் பல்வேறு துறைகளி

லும் இராணுவ அதிகாரிகளை நியமித்து தன்னைச் சுற்றிவர இராணுவத்தினரால் ஒரு கவசத்தை அமைத்துக் கொள்கின்றார் ஜனாதிபதி என்கின்ற குற்றச்சாட்டு இருக்கின்றது. ஜனாதிபதித் தேர்தல் வெற்றியிலே ஜனாதிபதியின் வெற்றிக்காக கடுமையாக உழைத்த விடயம் தொடர்பில் அதிருப்தியடைந்துள்ளார்கள் என்று சொல்லப்படுகின்றது.

சுகாதார அமைச்சு அத்துடன் மகாவலி அபிவிருத்தி மற்றும் விவசாய அமைச்சுக்களுக்கான செயலர்களாக முன்னாள் இராணுவ அதிகாரிகள் நியமிக்கப்பட்டிருந்தனர். அவர்களது அதிருப்தியிலிருந்து மீட்டெடுத்து தனது ஆதரவுப் பங்காளிகளாக ஆக்குவதில் ஜனாதிபதி கொண்ட அக்கறை தான் தொல்லியல் தொடர்பிலான இந்த நியமனம் என்று சொல்லப்படுகின்றது.

இந்த நாட்டின் உண்மையான பூர்வீகம் தொல்லியல் ஆதாரங்களோடு வெளிப்படுத்தப்பட வேண்டும் என்பதிலே மாற்றுக்கருத்துக்கு இடமில்லை. ஆனால் இலங்கையின் தொல்லியல் ஆய்வு நிறுவனமானது இந்த வகையில் இயங்கவில்லை. கடந்த ஆட்சிக்காலத்தில் நடைபெற்ற புதிய அரசமைப்பு உருவாக்கச் செயற்பாட்டில் நாங்கள் இவ்விடயம் தொடர்பில் அவதானமாயிருந்தோம். அரசமைப்பு வரைபின் உருவாக்கத்தில் அடுத்த அங்கமாக வனத்திணைக்களம், வன உயிரிகள் திணைக்களம், மகாவலி அபிவிருத்தி அதிகாரசபை, தொல்லியல்துறை என்பன தொடர்பான சட்டங்கள் மீளாய்வு செய்யப்பட்டு இவை தொடர்பில் மாகாண சபைகளுக்கு அதிகாரம் வழங்கக்கூடிய வகையிலான ஏற்பாடுகள் செய்யப்படுவதற்கான நடவடிக்கையில் நாங்கள் ஈடுபட்டிருந்தோம். வரைபின் இறுதி அங்கமாக இவ்விடயம்

கையாளப்பட இருந்த வேளையிலே தான் ஒக்ரோபர் 26 அரசியல் உறுதியின்மை நிகழ்வு ஏற்பட்டது. முழுக்க முழுக்க புதிய அரசமைப்பை வரவிடாது தடுக்கும் ஒரு செயலாக நாம் அதனைப் பார்த்தோம். இச்செயற்பாட்டின் தொடர்ச்சியான நிகழ்வுகளில் ஒன்றாகவே இந்த தொல்லியல் தொடர்பான ஜனாதிபதி செயலணி அமைகின்றது. நாடாளுமன்றத்தில் கேள்வியெழுப்ப முடியாத மக்களைக் கூட்டி எதிர்ப்புத் தெரிவிக்க முடியாத இந்தச் சந்தர்ப்பத்தில் ஜனாதிபதி அவர்கள் இத்தகைய நடவடிக்கையில் ஈடுபடுவது நாகரிக உலகம் அரசு மீது இன்னுமொரு கேள்வியைத் தொடுப்பதற்கு காலாய் அமையும்.

இதேவேளை வடக்கு- கிழக்கு மாகாணங்களில் மொட்டுக் கட்சியிலும் அதற்கு ஆதரவு வழங்கக்கூடிய கட்சிகளிலும் வேட்பாளர்களாக நிற்பவர்களும் அவற்றின் தலைவர்களும் இவ்விடயம் தொடர்பில் கவனம் செலுத்த வேண்டும். மேற்குறித்த விடயங்கள் நடைபெற்றுக் கொண்டிருக்கும் இந்தச் சூழ்நிலையில் மொட்டுக் கட்சிக்கு ஆதரவு வழங்கும்படி மக்களை கேட்டுக் கொள்வதில் என்ன தார்பீக நியாயம் இருக்கின்றது என்பதை இவர்கள் உள்வாங்கிக் கொள்ள வேண்டும்.

பொய்மையால் மூடப்பட்டவள்ள எமது பாரம்பரியத்தை பாதுகாப்பதற்கு தடையாக இருக்கும் தங்கள் சிந்தனைகளில் அவர்கள் தெளிவடைய வேண்டும். தமிழ் மக்களை தமிழர் அரசியல், தமிழர் பாரம்பரியம், வடகிழக்கில் தமிழர்களின் இருப்பு என்கின்ற விடயங்களின் பால் அக்கறையோடும், உறுதியோடும் செயற்படுகின்ற அரசியல் சக்திக்கு ஆதரவு அளிக்கும் வகையில் தங்களுடைய அரசியற் சிந்தனைகளை இந்தக் கடைசி நேரத்திலாவது சரியான திசைக்கு திருப்பும்படி கேட்டுக் கொள்கின்றோம், - என்றார். (உ.5)

## அறுகம் குன்று மக்களின் தேவைகள் அவதானிப்பு

மன்னார், மே 26  
உண்டங்கு காரணமாக கூலித் தொழிலின்றியுள்ள அறுகம் குன்று பகுதிக்குச் சென்ற நானாட்டான் பிரதேச செயலர் மா.சிறீஸ்கந்த குமார் மக்களின் நிலைமைகளை அவதானித்து, தேவையான நடவடிக்கைகளை எடுப்பதாகக் கூறியுள்ளார்.

மன்னார் நானாட்டான் பிரதேச செயலக பிரிவுக்குட்பட்ட அறுகம் குன்று கிராமத்தில் சில குடும்பங்கள் வீடு உட்பட அடிப்படை வசதிகளின்றி வறுமையில் வாழும் நிலையில், கொரோனா உண்டங்கால் அவர்கள் பாதிக்கப்பட்டுள்ளனர்.

இந்தநிலையிலேயே செயலர் சென்று பார்வையிட்டார். அதன்படி தண்ணீர் மற்றும் மின்சார வசதிகளைப் பெற்றுக் கொடுப்பதற்கான நடவடிக்கைகள் எடுக்கப்பட்டுள்ளன. காணிகளுக்கு உறுதிப்பத்திரங்களை வழங்குவதற்கான நடவடிக்கையும் மேற்கொள்ளப்பட்டுள்ளது.

அதேபோன்று குறித்த பகுதி மக்களின் உண்மை நிலையை அறிந்து உதவும் மனம் கொண்ட உள்ளூர் மற்றும் வெளிநாடுகளைச் சேர்ந்தவர்கள் அறுகம் குன்று பகுதியைச் சேர்ந்த குடும்பங்களுக்கு தேவையான வாழ்வாதார உதவிகள் மற்றும் உலர் உணவுப் பொருள்களை வழங்கியுள்ளனர்.

(த-56)

## வாழைச் செய்கையாளர்களின் வாழ்வாதாரத்துக்கு உதவுங்கள் சுரேஸ் பிரேமச்சந்திரன் கோரிக்கை

யாழ்ப்பாணம், மே 26  
அம்பன் கூறாவளியால் வாழைச் செய்கையாளர்களும் பெருமளவில் பாதிக்கப்பட்டுள்ளனர். இவர்களுக்கு விரைவாக நிவாரணம் வழங்க வேண்டும் என்று ஈ.பி.ஆர்.எல்.எவ். அமைப்பின் தலைவர் சுரேஸ் பிரேமச்சந்திரன் வேண்டுகோள் விடுத்துள்ளார்.

அவர் விடுத்துள்ள உட்க அறிக்கையில் தெரிவிக்கப்பட்டுள்ளதாவது:  
வாழைப் பயிர்ச் செய்கைக்குப் பெயர் பெற்ற வலிகாமம் கிழக்கு பிரதேசத்தின் நீர்வேலி, கோப்பாய், இருபாலை, சிறுப்

பிட்டி, உரும்பிராய் போன்ற பல பிரதேசங்களில் மேற்கொள்ளப்பட்டுள்ள வாழை பயிர்ச் செய்கைகள் மிகப் பெருமளவில் பாதிப்படைந்துள்ளன. வலிகாமம் கிழக்கில் 800 ஏக்கருக்கும் மேற்பட்ட காணிகளில் இவ்வாறான இழப்புகள் ஏற்பட்டுள்ளதாக விவசாயிகளிடமிருந்து மேலோட்டமாகத் தெரிவிக்கப்படுகின்றது.

கொரோனா பாதிப்பு காரணமாக வாழைப் பயிர்ச் செய்கையாளர்களுக்கான உரிய சந்தை வாய்ப்புகள் பாதிக்கப்பட்டுள்ள ஒரு சூழலில், அம்பன்

கூறாவளியின் தாக்கமானது அவர்களுக்கு மேலும் பேரிடியாக அமைந்துள்ளது. அவர்களது வாழ்வாதாரம் முற்றிலும் தடைப்பட்டுள்ளது. விவசாயிகள் வாழைச் செய்கையையே கைவிட்டுவிடலாமோ என்ற முடிவிற்கு வந்துள்ளனர். சேதமடைந்த வீடுகளுக்கான இழப்பீடுகளைப் பெற்றுக்கொடுப்பது தொடர்பிலும் வாழைக்கு ஏற்பட்டுள்ள சேதம் குறித்து உரிய தரப்பினரின் தகவல்களைப் பெற்றுக்கொண்டு நடவடிக்கை எடுப்பதாகவும் கூறியுள்ளார்.

வலிகாமம் கிழக்கு பிரதேச செயலகமும்,

யாழ்ப்பாண விவசாயத்திணைக்களமும் முழுமையான தரவுகளை விரைவாகப் பெற்றுக்கொண்டு பாதிக்கப்பட்ட மக்களுக்கு துரிதமாக உரிய நிவாரணங்கள் கிடைக்க நடவடிக்கைகள் மேற்கொள்ள வேண்டும் என்று கோருகின்றோம்.

நாடாளுமன்ற பிரதிநிதித்துவமோ மாகாணசபை பிரதிநிதித்துவமோ இல்லாத ஒரு காலகட்டத்தில் உள்ளூராட்சி சபை உறுப்பினர்கள், உள்ளூராட்சி சபை இதனை தங்களது கவனத்தில் எடுத்துச் செயற்படும்படி கேட்டுக்கொள்கின்றோம், - என்றுள்ளது. (உ.5,20)

## பத்துடன் பதினொன்றா?

இலங்கையில் இடம்பெற்ற போர்க் குற்றங்களுடன் தொடர்புபட்ட இராணுவ அதிகாரிகளுக்கு ஜனாதிபதி கோத்தாபய ராஜபக்சு பதவி உயர்வு வழங்கியுள்ளமை கண்டிக்கத்தக்கது என்று தெரிவித்திருந்தார் சர்வதேச உண்மை மற்றும் நீதிக் கான திட்டத்தின் நிறைவேற்றுப் பணிப்பாளர் ஜஸ்மின் சூக்கா. இது பாதிக்கப்பட்டவர்களை இழிவுபடுத்தும் செயலாகவும், குற்றஞ்சாட்டப் பட்டுள்ள அதிகாரிகளை தண்டனையில் இருந்து பாதுகாக்கும் பொறிமுறையாகவும் உள்ளது என்றும் நொந்துகொண்டார் அவர்.

சூக்கா போன்ற சர்வதேசச் செயற்பாட்டாளர்களின் இவ்வாறான அறிக்கைகள் இலங்கை அரசாலும் சர்வதேச சமூகத்தாலும் வலுவற்றதாகவே ஆக்கப்பட்டுக் கொண்டிருக்கின்றன என்பதே கசப்பான உண்மை. அதுவே யதார்த்தமும். ஏனெனில், போர்க் குற்றவாளிகளுக்கு இலங்கையில் பதவி உயர்வு வழங்கப்படுவது புதிதல்ல. அத்துடன் அவ்வாறாக பதவி உயர்வுகள் வழங்கப்படும் சந்தர்ப்பங்களில் இலங்கைக்கு எதிராக பன்னாட்டுச் சமூகம் கண்டனங்களையும், எதிர்ப்பு அறிக்கைகளையும் விடுப்பதும் வேடிக்கையல்ல. இது வழமையானது. இன்னும் சொல்லப்போனால் அடிக்கடி இடம்பெறுவது.

போர்க் குற்றவாளியாகக் கருதப்படும் சவேந்திர சில்வா இராணுவத் தளபதியாக நியமிக்கப்பட்டதை அடுத்து கடந்த செப்டம்பரில் சூக்கா தரப்பினர் இவ்வாறான அறிக்கையொன்றை ஏலவே வெளியிட்டிருந்தனர். ஆரம்பத்தில் இந்த நியமனத்துக்கு எதிராக வேறு சில முனைகளில் இருந்தும் கண்டனக் கணைகள் பறந்தன. தற்போது சவேந்திரவின் விவகாரம் பேசு பொருள் அற்றதாகிவிட்டது. இவ்வாறிருக்க சூக்கா தரப்பினரால் கடந்த சில தினங்களுக்கு முன்னர் இறுதியாக வெளியிடப்பட்டுள்ள கண்டன அறிக்கையால் என்ன மாற்றம் ஏற்படப் போகின்றது என்று கேட்டால் அதற்குரிய பதில் சிறுபான்மையினருக்கு சாதகமான வகையில் அமையாது.

சூக்கா, குத்தேரஸ் போன்ற மனித உரிமைகள் செயற்பாட்டாளர்களின் நகர்வுகளே சிறுபான்மை மக்களின் இருப்பு. மத்திய கிழக்குப் போர்கள், மியன்மார் ரொஹிங்கியர் விவகாரம், ஈழத் தமிழர்கள் விவகாரம், ஆபிரிக்கப் படுகொலைகள் ஆகியன, நீதி நிலைநாட்டப்படுவதற்கு சூக்கா தரப்பினர் எத்தகைய காத்திரமானவர்கள் என்று கட்டியம் சொல்லுகின்றன. இவ்வாறிருக்கையில் இலங்கைத் தமிழர்கள் விடயத்தில் வெறுமனே அறிக்கைகளை வெளியிட்டுவிட்டு மௌனித்து இருப்பதால் இங்குள்ள சிறுபான்மை மக்களுக்கு உரிய நீதி கிடைத்துவிடும் என்று கருத முடியாது. எனவே அறிக்கைகள், கண்டனங்கள் என்ற சொல்லாடல்களுக்கு அப்பால் இத்தகைய போர்க் குற்றவாளிகளுக்கு எதிராக பன்னாட்டுச் சமூகத்தின் எதிர்ப்பு வலையை பிரமாண்டமாகத் திரட்ட வேண்டிய பொறுப்பு மனித உரிமைகள் செயற்பாட்டாளர்களுக்கே உண்டு. அத்தகைய செயற்பாடுகள் தான் சிறுபான்மை மக்களின் ஆரோக்கியமான எதிர்காலத்துக்கும் வழிகோலும். அதுவே ஈழத் தமிழர்களின் விருப்பமாகும்.

# ஆரம்பப் பிரிவினருக்கு சத்துணவுப் பொதிகள்

வடக்கு மாகாணக் கல்வி அமைச்சின் செயலாளர் தெரிவிப்பு

யாழ்ப்பாணம், மே 26

**வ**டக்கு மாகாணத்தில் ஆரம்பப் பிரிவில் கல்வி கற்கும் மாணவர்கள் அனைவருக்கும் சத்துணவுப் பொதி வழங்கப்படவுள்ளது என்று வடக்கு மாகாண கல்வி அமைச்சின் செயலாளர் இ.இளங்கோவன் தெரிவித்தார்.

பாடசாலைகள் இயங்கிய போது ஆரம்பப் பிரிவு மாணவர்களுக்கு சத்துணவுத் திட்டத்தில் சமைத்த உணவு வழங்கப்பட்டு வந்தது.

தற்போது கொரோனாத் தொற்றுக் காரணமாக பாடசாலைகள் மூடப்பட்டுள்ளதால் சத்துணவு வழங்கும் நடைமுறை தடைப்பட்டுள்ளது. இந்த விடயம் அண்மையில் கல்வி

அமைச்சின் செயலாளருடன் இடம்பெற்ற கலந்துரையாடலில் பேசப்பட்டது. அதன்போது சத்துணவுப் பொதி வழங்கு தற்குறிப்பாணிக்கப்பட்டுள்ளது. இது தொடர்பாக வடக்கு மாகாணக் கல்வி அமைச்சின் செயலாளர் தெரிவித்தாவது:

இதற்கமைய வடக்கில் உள்ள பாடசாலைகளில் தரம் 1 முதல் தரம் 5 வரையான ஆரம்பப் பிரி

வில் சுமார் 90 ஆயிரம் மாணவர்களுக்கு உணவு வழங்கப்படுகின்றது. அவர்கள் அனைவருக்கும் சத்துணவுப் பொதி கிடைக்கும் வாய்ப்பு உள்ளது. இது தொடர்பான நடவடிக்கைகளை மத்திய கல்வி அமைச்சு மேற்கொண்டுள்ளது. விரைவில் சத்துணவுப் பொதி வழங்கப்படும் என்று எதிர்பார்க்கப்படுகின்றது. (எ-105)

## அதிக விலைக்கு மரக்கறி விற்பனை; இடைத்தரகர்கள் மீது சட்டம் பாயும்

பொலிஸார் விசேட வேலைத்திட்டம்

கொழும்பு, மே 26

அதிக விலைக்கு மரக்கறிகளை விற்பனை செய்யும் இடைத்தரகர்களுக்கு எதிராக சட்ட நடவடிக்கை எடுப்பதற்காக நுகர்வோர் சேவைகள் அதிகார சபைக்கு ஒத்துழைப்பை வழங்குவதற்கு பொலிஸார் வேலைத்திட்டம் ஒன்றை முன்னெடுத்துள்ளனர். இதற்கமைய கொழும்பு மெனிங் சந்தை மற்றும் பொருளாதார மத்திய நிலையங்களில் மரக்கறி வகைகளின் மொத்த விலை தொடர்பில் பெற்றுக் கொள்ளப்படும் தகவல்களை நாளாந்தம் அணைத்து பொலிஸ் நிலையங்களுக்கும் வழங்குவதற்கு நடவடிக்கை எடுக்கப்படவுள்ளதாக பொலிஸ் உடகப் பேச்சாளர், ஜாலிய சேனாரத்ன தெரிவித்துள்ளார்.

இந்த விலைகளுக்கு அமைய குறித்த பொலிஸ் அதிகார பகுதிகளில் அமைந்துள்ள வர்த்தக நிலையங்களில் சாதாரண விலைக்கு மரக்கறி

கள் விற்பனை செய்யப்படுகின்றதா என ஆராயப்படவுள்ளதாக பொலிஸ் உடகப் பேச்சாளர் குறிப்பிட்டுள்ளார்.

கொழும்பு உட்பட ஏனைய மொத்த பொருளாதார மத்திய நிலையங்களில் அமுலாகும் மரக்கறிகளின் விலைகள் குறித்த தகவல்கள் பொலிஸாரால் சேகரிக்கப்பட்டு, அவற்றை நாடுமுழுவதும் அணைத்து பொலிஸ் நிலையங்களுக்கும் அறிவிக்கப்படுகின்றன.

பொலிஸ்மா அதிபரின் ஆலோசனையின் பேரில் இந்த வேலைத்திட்டம் நடைமுறைப்படுத்தப்படுகிறது. இதற்கமைய, பிரதேச பொலிஸாரால் மரக்கறிகளின் விலைகள் தொடர்பில் ஆராயப்படுகிறது. அதிக விலைக்கு மரக்கறிகள் விற்பனை செய்யப்படும்போது, நுகர்வோர் அதிகார சபையினருடன் இணைந்து சுற்றுலா இணைப்புகளை, மேற்கொள்ளும் நடவடிக்கை தற்போது இடம்பெறுவதாக பொலிஸ் பேச்சாளர் கூறியுள்ளார். (ப)



## நடைப்பயிற்சியில் ஈடுபடுவோருக்கும் முக்கவசம் தேவை

கொழும்பு, மே 26

நடைப்பயிற்சியில் ஈடுபடுபவர்கள் முக்கவசங்களை அணிவது மிகவும் உகந்தது என அறிவுறுத்தல் வழங்கப்பட்டுள்ளது.

பிரதிப் பொலிஸ்மா அதிபர் அஜித் ரோஹண இந்த விடயத்தை தெரிவித்துள்ளார்.

வீதிகளில் நடைப்பயிற்சியில் ஈடுபடுபவர்கள் முக்கவசங்களைப் பயன்படுத்துவது அவசியமாகும் எனவும் அவர் குறிப்பிட்டுள்ளார்.

இது குறித்து சுகாதாரத் தரப்பினர் ஆலோசனை வழங்கியுள்ளதாகவும் அவர் சுட்டிக்காட்டியுள்ளார். (ஐ)

## சுகாதார அமைச்சர் - பேராயர் சந்திப்பு

கொழும்பு, மே 26

சுகாதார அமைச்சர் பவித்ராதேவி வன்னியா ராச்சிக்கும் கொழும்பு பேராயர் கர்தினால் மெல்கம் ரஞ்சித் ஆண்டகைக்கும் இடையிலான விசேட சந்திப்பொன்று இடம்பெற்றுள்ளது.

கொழும்பு, ஆயர் இல்லத்தில் நேற்று முன்தினம் ஞாயிற்றுக்கிழமை இந்த சந்திப்பு நடைபெற்றது. இதன்போது, கொரோனா வைரஸை

கட்டுப்படுத்த அரசாங்கம் மேற்கொண்டுவரும் முயற்சிகள் தொடர்பாக பேராயர் அமைச்சரிடம் கேட்டறிந்து கொண்டார்.

அத்தோடு, சமூகத்தில் வைரஸ் பரவல் முழுமையாகக் கட்டுப்படுத்தப்பட்டுள்ளமையை முன்னிட்டு அரசாங்கத்துக்கு பேராயர் மெல்கம் ரஞ்சித் ஆண்டகை நன்றிகளையும் தெரிவித்தார். இந்த சந்திப்பில் சில முக்கிண்தர்களும் கலந்து கொண்டிருந்தனர். (ப)



# மன்னாரில் 600 ஏக்கரில் சிறுபோக செய்கை

## இழுபறியின் பின் அனுமதி கிடைத்தது

மன்னார், மே 26

**ம**ன்னாரில் 600 ஏக்கரில் சிறுபோக செய்கை மேற்கொள்ள அனுமதி வழங்கப்பட்டுள்ளது என்று மன்னார் மாவட்ட நீர்ப்பாசன பொறியியலாளர் தெரிவித்துள்ளார்.



கட்டுக்கரைக் குளத்துக்கு போதிய எவு நீர்வரத்து உள்ளதால் மேலதிகமாக 600 ஏக்கர் பயிர்ச்செய்கை மேற்கொள்வதற்கு மன்னார் நீர்ப்பாசன பொறியியலாளர் மூலம் மாவட்டச் செயலாளரிடம் அனுமதி கோரப்பட்டிருந்தது. முன்னர் அதற்கான அனுமதி மறுக்கப்பட்ட நிலையில், விவசாயிகளுக்கான கூட்டத்தின்போது விவசாயிகளுக்கும் அதிகாரிகளுக்கும் இடையே தர்க்கம் ஏற்பட்டது. அதன்பின்னர் மீண்டுமொரு தடவை மாவட்டச் செயலரிடம் அனுமதி கோரி கடும் அனுப்பு

வது என்று தெரிவிக்கப்பட்டிருந்தது. இந்தநிலையில் கடந்த 22ஆம் திகதி அனுமதி கிடைத்துள்ளது என்று தெரிவிக்கப்பட்டது. அதன்படி கட்டுக்கரை குளத்தின் கீழ் ஆயிரத்து 850 ஏக்கரில் பயிர்ச்செய்கை மேற்கொள்ளப்படவுள்ளது என்று தெரிவிக்கப்பட்டது. முன்பு 24 ஏக்கருக்கு ஒரு ஏக்கர் என்று பிரிப்புதாக இருந்தது. தற்போது 16 ஏக்கருக்கு ஒரு ஏக்கர் வீதம் செய்கைக்கு அனுமதி வழங்கப்படவுள்ளது என்று தெரிவிக்கப்பட்டது.

காணிகள் பிரிக்கும் நடவடிக்கைகளில் கமநலசேவைகள் திணைக்களம் ஈடுபட்டுள்ளது. நாளை செவ்வாய்க்கிழமை விவசாய சம்மேளனங்களுக்கு விவரம் கையளிக்கப்படும் என்று எதிர்பார்க்கப்படுகின்றது. நாளைமுதலாம் புதன்கிழமை விவசாய நடவடிக்கைகள் தாமதமின்றி நடைபெறுவதற்காக கட்டுக்கரையிலிருந்து தண்ணீர் திறந்து விடப்படும் என்று மன்னார் மாவட்ட நீர்ப்பாசன பொறியியலாளர் ந.யோகராசா தெரிவித்தார். (கு-213)

## தென்மராட்சி கிழக்கில் அதிகரிக்கின்றது டெங்கு

கொடிகாமம், மே 26  
சில நாள்களாகப் பெய்து வரும் மழை காரணமாக டெங்கு நோயாளர்களின் எண்ணிக்கை தென்மராட்சி கிழக்கு பிரதேசங்களில் அதிகரித்துச் செல்கின்றது என்று தெரிவிக்கப்படுகின்றது குறிப்பாக கடந்த காலங்களில் டெங்கு நோயாளர்கள் இனங்காணப்பட்ட இடங்களிலேயே டெங்கு நோயாளர்கள் புகிதாக அடையாளங்காணப்பட்டு வருகின்றனர். கடந்த காலங்களில் நுளம்புகள் பெருக்கூடிய இடங்களை பொதுமக்கள் துல்லியமாக இனங்கண்டு முழுமையாக அழித்திருக்கவில்லை என்பதனையே இது எடுத்துக் காட்டுகின்றது என்று கூறப்படுகின்றது.

கொரோனாவால் நாட்டில் இயல்புநிலை பாதிக்கப்பட்டிருக்கும் இந்தவேளையில் டெங்கு தலைதூக்க அனுமதிப்பது பெரும் இடர்களை சமூகத்தில் தோற்றுவிக்கும். எனவே பொதுமக்கள் அனைவரும் தமது வீடுகளிலும் பொது இடங்களிலும் நுளம்புகள் பெருக்கூடிய இடங்களை அடையாளங்கண்டு முழுமையாக அழித்து விட முன்வருதல் வேண்டும். (கு-159)

எழுதுமட்டுவாழ் பொதுச்சுகாதார பரிசோதகர் பிரிவினாள் மிருக வில வடக்கு, மிருக வில தெற்கு, எழுதுமட்டுவாழ் வடக்கு, எழுதுமட்டுவாழ் தெற்கு, கரம்பகம், உசன், விடத்தற்பளை, கெற்பேலி, கொடிகாமம் தெற்கு ஆகிய ஒன்பது கிராம அலுவலர் பிரிவுகளில் எதிர்வரும் 5ஆம் திகதி உக்கும் தன்மையற்றதும் நுளம்புகளின் பெருக்கத்துக்கு வசதியளிக்கக் கூடியதுமான கழிவுப் பொருள்களை சாவகச்சேரி பிரதேச சபை மற்றும் சாவகச்சேரி பிரதேச செயலகத்தின் ஒத்துழைப்புடன் அகற்றிவிட சாவகச்சேரி சுகாதார மருத்துவ அதிகாரி பணிமனை ஏற்பாடு செய்துள்ளது.

இதன்பின்னர் நுளம்புகள் பெருக்கூடிய வகையில் சுற்றாடலை வைத்திருப்பவர்களுக்கு எதிராக சட்ட நடவடிக்கை மேற்கொள்ளப்படும். எனவே மக்கள் தங்களையும் தங்கள் சமூகத்தையும் டெங்கிலிருந்து பாதுகாத்திட உயர்ந்தபட்ச ஒத்துழைப்பை வழங்க வேண்டும் என்று எழுதுமட்டுவாழ் பிரிவு பொதுச்சுகாதார பரிசோதகர் சூ.குணசாந்தன் கேட்டுக்கொண்டுள்ளார். (கு-159)

## 9 மாதங்களேயான குழந்தை உட்பட மூவருக்கு டெங்கு

ஏழாலை, மே 26

உடுவில் சுகாதார மருத்துவ அதிகாரி பிரிவில் ஒன்பது மாதக் குழந்தை உட்பட மூவர் டெங்குத் தொற்றுக்கு உள்ளாகியுள்ளனர் என்று தெரிவிக்கப்பட்டது.

அங்கு ஒன்பது வயது குழந்தைக்கும், புன்னாலைக்கட்டுவனில் 44 வயது ஆணுக்கும் 55 வயதுடைய பெண்ணுக்கும் டெங்கு தாக்கம் ஏற்பட்டுள்ளது.

அதனையடுத்து சுகாதார மருத்துவ அதிகாரிகள் அங்குதீள்பரிசோதனைகள் மேற்கொண்டனர். விழிப்புணர்வு நடவடிக்கைகளையும் மேற்கொண்டனர். டெங்கு நுளம்பு குடும்பிகள் இருக்கும் இடங்களை வைத்திருந்த 15 பேருக்கு எதிராக சட்ட நடவடிக்கைகள் எடுக்கப்பட்டிருப்பதாகவும் சுகாதார அதிகாரிகள் தெரிவித்தனர்.

புன்னாலைக்கட்டுவனில் மேற்கொள்ளப்பட்ட பரிசோதனை நடவடிக்கையில் நுளம்பு குடும்பிகள் காணப்பட்ட இடங்களின் உரிமையாளர்கள் 9 பேருக்கு எதிராக மல்லாகம் நீதிமன்றத்தில் வழக்கு தாக்கல் செய்யப்பட்டு தண்டம் விதிக்கப்பட்டது என்று தெரிவிக்கப்பட்டது. (கு)

## சுற்றுலா வழிகாட்டிகளுக்கு காப்புறுதி வழங்கத் திட்டம்

கொழும்பு, மே 26

சுற்றுலா வழிகாட்டிகளுக்கான காப்புறுதித்திட்டம் ஒன்றை வகுக்க இலங்கை அரசு தீர்மானித்துள்ளது என்று தெரிவிக்கப்பட்டது.

குறித்த விடயம் தொடர்பில் சுற்றுலா மற்றும் விமான சேவைகளுக்கான அமைச்சர் பிரசன்ன ரணதுங்க சுற்றுலா அபிவிருத்தி அதிகாரசபைக்கு அறிவுறுத்தியுள்ளார் என்று தெரிவிக்கப்பட்டது.

இந்த விடயம் தொடர்பில் இடம்பெற்ற கலந்துரையாடலின்போதே அமைச்சர் இந்த அறிவுறுத்தலை வழங்கியுள்ளார் என்று தெரிவிக்கப்பட்டது. (கு)

## சமுர்த்திப் பயனாளிகளில் மலகூடம் இல்லாதோருக்கு அமைத்து வழங்கத் திட்டம்

ஏழாலை, மே 26

சமுர்த்தி அபிவிருத்தி திணைக்களத்தால் சமுர்த்தி சமூக பாதுகாப்பு நிதியத்தின் ஒதுக்கீட்டின் கீழ் சமுர்த்திப் பயனாளிகள் மற்றும் குறைந்த வருமானம் பெறுவோரில் மலசலகூடவசதிகளை கொண்டுவந்த பயனாளிகளுக்கு மலசலகூடம் அமைத்துக் கொடுக்கப்படவுள்ளது. இதற்காக 5 வருடங்கள் வேலைத்திட்டத்தை முன்னெடுக்கும் வகையிலான சுற்றறிக்கை சமுர்த்தி திணைக்களத்தின் பணிப்பாளர் தலைமையுடைய ஆர்.பி.பி. திலகசிறிசகல மாவட்ட செயலகங்கள், பிரதேச செயலகங்கள் மற்றும் பணிப்பாளர்களுக்கு அனுப்பியுள்ளார்.

குறித்த செயற்றிட்டத்தை செயற்படுத்துவதற்கு சமுர்த்தி சமூக பாதுகாப்பு நிதியத்தின் நம்பிக்கைப்பொறுப்பாளர் சபையின் ஆலோசனைகளுக்கு அமைவாக முதலாம் கட்டமாக 2020ஆம் ஆண்டுக்குள் ஒவ்வொரு பிரதேச செயலர் பிரிவினும் தலா 66 கழிப்பறைகளை அமைக்க நிதியங்கீகாரம் கிடைக்கப்பெற்றுள்ளது என்றும் குறிப்பிடப்பட்டிருக்கின்றது.

இங்கு மலசலகூடம் ஒன்றை அமைப்பதற்கு சமுர்த்தி சமூக பாதுகாப்பு நிதியத்திலிருந்து 30 ஆயிரம் ரூபாவும் பயனாளிகள் பங்களிப்பாக 15 ஆயிரம் ரூபாவும் 45 ஆயிரம் ரூபா செலவில் கழிப்பறைகள் அமைத்துக் கொடுக்கப்படவிருக்கின்றது.

தற்போது சமுர்த்தி அபிவிருத்தி அலுவலர்களால் கழிப்பறை இல்லாத பயனாளிகளின் விவரங்கள் திரட்டப்பட்டு வருகின்றன என்றும் தெரிவிக்கப்பட்டது.

மலசலகூடவசதிகளை சிறப்பாக நிறைவேற்றுவதற்கு மேலதிக நன்கொடை வழங்குநர்கள், நண்பர்கள் மற்றும் சமூக அமைப்புகள் மற்றும் நிதியுதவியளிப்போர் ஆகியோரின் பங்களிப்புகளைப்பெற்று செயற்படுத்த முடியும் என்றும் குறிப்பிடப்பட்டுள்ளது.

இதேபோல் அனைத்து பிரதேச செயலகப் பிரிவினும் சமுர்த்தி திணைக்களத்தின் சமுர்த்தி வீட்டு லொற்றிப் பிரிவின் நிதிப் பங்களிப்புடன் 7 பயனாளிகளுக்கான வீட்டுவசதியைப் பெற்றுக்கொள்ள தலா ஒவ்வொரு வீட்டு வசதிக்கும் ரூபா 2லட்சம் ரூபா நிதியுதவி வழங்குவதற்கான அங்கீகாரமும் கிடைக்கப்பெற்றுள்ளது. வீடொன்றை அமைப்பதற்கான தெரிவின் ஆரம்பகட்ட நடவடிக்கைகள் இடம்பெறுகின்றன என்றும் சமுர்த்திப் பிரிவின் அதிகாரிகள் தெரிவித்துள்ளனர். (கு)

## குறைகள் கூறிய விவசாயிகளுக்கு ஒட்டுசுட்டான் பொலிஸார் மிரட்டல்

முல்லைத்தீவு, மே 26  
முல்லைத்தீவின் ஒட்டுசுட்டான் பிரதேசத்துக்கு உட்பட்ட பகுதிகளில் விவசாயிகளுக்கு அரசின் மானிய உரம் முழுமை யாகக் கிடைக்கவில்லை என்றும் மானிய உரத்தை விலை கொடுத்து வாங்க வேண்டிய நிலை ஏற்பட்டுள்ளதாகவும் தமது குறைகளை எடுத்துக்கூறிய விவசாயிகள் பொலிஸாரால் அழைக்கப்பட்டு மிரட்டப்பட்டுள்ளனர் என தெரிவிக்கப்பட்டது.

முத்தையன் கட்டு, ஒட்டுசுட்டான் பகுதிகளில் அரசு கொடுத்த மானிய உரம் தனியார் மூலருக்கு விற்பனையாகியுள்ளன என்றும் அவற்றை விவசாயிகள் வாங்கியுள்ளனர் என்பன போன்ற தகவல்களை உரம் கிடைக்காத விவசாயிகள்

அறிந்தபின்னரே ஊடகங்களுக்கு கருத்துக்கூறியிருந்தனர்.

இந்தநிலையில் இவ்வாறு கருத்து தெரிவித்த வித்தியாபுரத்தைச் சேர்ந்த விவசாயி ஒருவர் ஒட்டுசுட்டான் பொலிஸாரால் அழைக்கப்பட்டு விசாரணைக்கு உட்படுத்தப்பட்டுள்ளார். ஒட்டுசுட்டான் கமநல சேவைத்திணைக்கள அதிகாரியிடம் மன்னிப்பு கேட்குமாறும் அறிவுறுத்தப்பட்டுள்ளார். உரம் தொடர்பிலோ அரசு வழங்கும் ஏனைய மானியங்கள் தொடர்பிலோ ஊடகங்களுக்க கருத்து தெரிவித்தால் எந்த மானியமும் கிடைக்காது. என்று பாதிக்கப்பட்டதாகக் கூறும் விவசாயிகள் கவலை தெரிவித்தனர்.

த-19)

## குடும்பஸ்தர் உயிரிழப்பு

வவுனியா, மே. 26  
வவுனியா தொடருந்து நிலைய வீதியில் கடந்த 15 ஆம் திகதி இடம்பெற்ற விபத்தில் படுகாய மடைந்திருந்த குடும்பஸ்தர் நேற்று உயிரிழந்துள்ளார். குடும்பஸ்தர் பகுதியில் இருந்து புகையிரத நிலைய வீதியூடாகப் பயணித்த மோட்டார் சைக்கிள் எதிரே வந்து கொண்டிருந்த பாரவூர்தியுடன் மோதியதில் விபத்து நடந்துள்ளது. மோட்டார் சைக்கிளில் பயணித்த இரு இளைஞர்கள் படுகாயமடைந்து வவுனியா வைத்தியசாலையின் விபத்து பிரிவில் அனுமதிக்கப்பட்டிருந்தனர். அவர்களில் ஒருவரின் நிலை கவலைக்கிடமாக இருந்ததுடன், அதிதீவிர சிகிச்சைப் பிரிவில் அனுமதிக்கப்பட்டு சிகிச்சை மேற்கொள்ளப்பட்டு வந்தது. இந்நிலையில் புத்து நாள் களின் பின்னர் சிகிச்சை பலனின்றி உயிரிழந்துள்ளார். சமயபுரத்தைச் சேர்ந்த கிரிஸ்டி வயது 39 என்ற மூன்று பிள்ளைகளின் தந்தையே சாவடைந்துள்ளமை குறிப்பிடத்தக்கது. விபத்து தொடர்பாக வவுனியா போக்குவரத்துப் பொலிஸார் விசாரணைகளை முன்னெடுத்துள்ளனர். (க-110,18)

## தென்னம் தோட்டம் தீக்கிரை

கிளிநொச்சி, மே 26  
சுமார் மூன்று ஏக்கர் காணியில் நடுகை செய்யப்பட்டிருந்த தென்னங்கன்றுகள் தீயில் எரிந்து நாசமாகின. இந்தச் சம்பவம் விசுவமடு நாச்சுக்குடா பகுதியில் நேற்று நடந்துள்ளது. தென்னை ஓலைகளை அள்ளி வேலியின் அருகில் போட்டு கொளுத்திய நெருப்பு காணிக் குள் பரவியதால், தென்னங்கன்றுகளும் தீப்பற்றி எரிந்துள்ளன. சுமார் 250 தென்னங்கன்றுகள் தீக்கிரையாகின. அனைத்தும் நான்கு ஆண்டுகளைக் கொண்ட தென்னங்கன்றுகள் எனத் தெரிவிக்கப்பட்டுள்ளது. இது தொடர்பில் விசுவமடு கமக்கார அமைப்பினருக்குத் தெரியப்படுத்தப்பட்டுள்ளது. (க-222)



# வற்றாப்பளை கண்ணகிக்கு பாக்குத்தெண்டல் நேற்று

முல்லைத்தீவு, மே 26

**முல்லைத்தீவு வற்றாப்பளை, கண்ணகி அம்மன் ஆலயத்தின் வருடாந்த வைகாசி விசாகப் பொங்கலை முற்கூட்டியே, உள் மக்களுக்கு அறிவிக்கும் பாரம்பரிய பாக்குத் தெண்டல் நிகழ்வு நேற்று அதிகாலை நடைபெற்றது.**

முள்ளியவளை காட்டாவிநாயகர் ஆலயத்திலுள்ள அம்மன் சந்நிதானத்தில் அதிகாலை 2.30 மணியளவில் விசேட பூசைகள் நடைபெற்றன. பூசைவழிபாடுகளைத் தொடர்ந்து மரபுரீதியாக பாக்குத் தெண்டல் நிகழ்வு நடைபெற்றது. அந்தவகையில் வெற்றிலை, பாக்கு, மஞ்சள், நாணயக் குற்றிகள் அடங்கிய மங்கலப் பொருள்களை, பாரம்பரிய முறைப்படி கால் நடையாக வீடுவீடாகச் சென்று உரிய வீடுகளில், ஆலயத்தினரால் அதற்கென நியமிக்கப்பட்ட இருவர் பெற்றுக்கொண்டனர். முள்ளியவளை, தண்ணீர்நூற்று, வற்றாப்பளை ஆகிய பகுதிகளில் உள்ள ஒன்பது வீடுகளில் குறித்த மங்கலப் பொருள்கள் வாங்கும் நிகழ்வு நடைபெற்றது. அதனைத் தொடர்ந்து சேகரிக்கப்பட்ட மங்கலப் பொருள்கள், முள்ளியவளை காட்டாவிநாயகர் ஆலயத்திலுள்ள அம்மன் சந்நிதானத்தில் வைக்கப்பட்டு, பின்னர் குறித்த மங்கலப் பொருள்கள் சம்பிரதாய முறைப்படி துணி ஒன்றில் கட்டப்பட்டு வேப்ப மரம் ஒன்றில் கட்டப்பட்டது. வேப்பமரத்தில் கட்டப்பட்டுள்ள குறித்த மங்கலப் பொருள்கள், தீர்த்தம் மற்றும் பொங்கல் பொருள்கள், மடைப்பண்டங்கள் என்பனவற்றுடன் எதிர்வரும் 8ஆம் திகதி அதிகாலையில் காட்டாவிநாயகர் ஆலயத்திலிருந்து, வற்றாப்பளை கண்ணகி அம்மன் ஆலயத்திற்கு எடுத்துச் செல்லப்பட்டு அங்கு சம்பிரதாய முறைப்படி பொங்கல் விழா நடைபெறும் என்பது குறிப்பிடத்தக்கது. (க-246)



நில் கட்டப்பட்டு வேப்ப மரம் ஒன்றில் கட்டப்பட்டது. வேப்பமரத்தில் கட்டப்பட்டுள்ள குறித்த மங்கலப் பொருள்கள், தீர்த்தம் மற்றும் பொங்கல் பொருள்கள், மடைப்பண்டங்கள் என்பனவற்றுடன் எதிர்வரும் 8ஆம் திகதி அதிகாலையில் காட்டாவிநாயகர் ஆலயத்திலிருந்து, வற்றாப்பளை கண்ணகி அம்மன் ஆலயத்திற்கு எடுத்துச் செல்லப்பட்டு அங்கு சம்பிரதாய முறைப்படி பொங்கல் விழா நடைபெறும் என்பது குறிப்பிடத்தக்கது. (க-246)

## முகமாலையில் இன்று அகழ்வு

கிளிநொச்சி, மே 26  
முகமலை பகுதியில் எலும்புக்கூடுகள் அடையாளம் காணப்பட்ட பகுதியில் இன்று செவ்வாய்க்கிழமை நீதிமன்ற உத்தரவுக்கு அமைய அகழ்வு பணிகள் இடம்பெறவுள்ளன. கிளிநொச்சி முகமாலையில் கண்ணி வெடி அகற்றும் செயற்பாடு இடம்பெற்ற வரும் பகுதியில் எலும்புக்கூடுகள் அடையாளம் காணப்பட்டுள்ளன. கண்ணிவெடி அகற்றும் செயற்பாட்டில் ஈடுபட்டுவரும் நிறுவன பணியாளர்கள் இரண்டு தினங்களுக்கு முன்னர் குறித்த சம்பவம் தொடர்பில் பொலிஸாருக்கு அறிவித்தனர். பளை பொலிஸார் விசாரணை மேற்கொண்டனர். இவை தொடர்பாக மாவட்ட நீதிமன்றக்கு அறிக்கை சமர்ப்பிக்கப்பட்டது. அதன்படி இன்று அகழ்வு இடம்பெறவுள்ளது. குறித்த எலும்புக்கூடுகளிற்கு அருகில் துப்பாக்கிகளும் காணப்படுகின்றன. இவை விடுதலைப்புலிகளின் முன்னரங்க காவலரண் அமைந்த பகுதி என்பதும் குறிப்பிடத்தக்கது. (க -6)

## சுகாதார நடைமுறை இறுக்கமில்லையேல் மூன்று வாரங்களில் கொரோனா பெருகும்

சுகாதார பணிப்பாளர் நாயகம் எச்சரிக்கை  
கொழும்பு, மே 26  
இலங்கையில் சுகாதார நடவடிக்கைகளை சரியான முறையில் பின்பற்றவில்லை என்றால் அடுத்த 3 வாரங்களில் கொரோனா வைரஸ் பரவல் தீவிரமடையும் என்று சுகாதார பணிப்பாளர் நாயகம் விசேட மருத்துவர் அனில் ஜாசிங்க தெரிவித்துள்ளார். தொலைக்காட்சி நிகழ்ச்சி ஒன்றில் கருத்து வெளியிடும்போதே இதனை குறிப்பிட்டுள்ளார். தேர்தல் நடவடிக்கைகளை முன்னோக்கி கொண்ட செல்ல முடியும் என அரசிடம் தான் அறிவித்த போதிலும் தனிமைப்படுத்தல் சட்டத்தை வலுப்படுத்தல், மக்கள் வாழ்க்கையை இயல்பு நிலைக்கு திருப்பும் நடவடிக்கை, உரிய முறையில் முன்னெடுக்கப்படவில்லை என்றால் 3 வாரங்களில் கொரோனா வைரஸ் மீண்டும் தலைதூக்கும். அப்படி தலைதூக்கினால் தேர்தல் மாத்திரமல்ல ஒன்றையும் செய்ய முடியாது. தேர்தல் நடவடிக்கையை முன்னோக்கி கொண்ட செல்வது தொடர்பில் சுகாதார அதிகாரி என்ற ரீதியில் அதற்கான வாய்ப்புகளையே நான் கூறினேன். முழுமையாக கொரோனாவை கட்டுப்படுத்தி விட்டோம் என்று நான் கூற மாட்டேன். எனினும், இதே முறையில் சென்றால் எங்களால் கட்டுப்படுத்த முடியும் என்று எனக்கு தெரியும். சில அரசியல்வாதிகள் அதை திறவுங்கள் இதை திறவுங்கள் என்று கூறுகின்றார்கள். எனினும், எங்கள் பணியை செய்யவிடுங்கள். நாங்கள் அவற்றினை சரியாக செய்வோம் என்று அவர் மேலும் தெரிவித்துள்ளார். (க)



## பரவுகிறது எலிக்காய்ச்சல்

கொழும்பு, மே 26  
இலங்கையில் கொரோனா அபாய ஒருபுறமிருக்க எலிக்காய்ச்சல் பரவும் அபாயமும் உள்ளதாக மருத்துவ நிபுணர் குலரத்னே எச்சரித்துள்ளார். அறிகுறிகளைக் கண்டறிந்து மருத்துவ சிகிச்சை பெறாதவரினால் உயிரிழப்புக்கு வழிவகுக்கும் என்றும் அவர் குறிப்பிட்டார். இரத்தினபுரி மற்றும் காலி மாவட்டங்களில் எலிக்காய்ச்சல் நோய் மிகவும் பொதுவானது. எனினும், இந்த நோய் நாட்டின் பிற பகுதிகளிலும் பரவுவதற்கு வாய்ப்புள்ளது. இந்த நோயால் பாதிக்கப்பட்டவர்களில் 90 சதவீதம் பேர் குணமடைகின்றனர். எலிகள், பசுக்கள் மற்றும் பன்றிகளில் பொதுவாக இருக்கும் பக்ளரியாவால் இந்த நோய் ஏற்படுகிறது. விலங்குகளின் சிறுநீரில் இருந்து நீர் மற்றும் மண்ணை இந்த நோய்த் தொற்று மாசுபடுத்துவதால் மனிதர்களுடன் தொடர்பு கொள்கிறது. பக்ளரியா சுமார் 16 நாட்கள் நீரிலும், மண்ணில் சுமார் 24 நாட்களும் வாழக்கூடும். காயங்கள் ஊடாக பக்ளரியா மனிதர்களுக்குள் நுழைகிறது. அல்லது வாய் அல்லது கண்களுக்குள் தொட்புபட்டும் தொற்றுகிறது. அறிகுறிகள் பொதுவாக ஐந்து முதல் 14 நாட்களில் தெரியும். காய்ச்சல், கடுமையான தசைவலிகள், தலைவலி, சிறுநீரில் ஏற்படும் மாற்றங்கள், சிவப்பு அல்லது மஞ்சள் நிற கண்கள், வாந்தி மற்றும் வயிற்றோட்டம் ஆகியவை முக்கிய அறிகுறிகளாகும் - என்றார். (க)

## கொரோனா பெருகுமா?

சுண்காணிக்கவுள்ள பி.எச்.ஐ. சங்கம்  
கொழும்பு, மே 26  
கொரோனா தொற்று இன்னும் சமூகத்தில் பரவக்கூடிய சாத்தியங்கள் காணப்படுகின்றதா?, தொடர்ந்தும் சுகாதார நடைமுறைகளைப் பின்பற்ற வேண்டுமா? என்பது தொடர்பில் கண்காணிப்புதற்கு பொதுச் சுகாதார பரிசோதகர்கள் சங்கம் தீர்மானித்துள்ளது. இதற்கமைய கொரோனா தொற்றிலிருந்து குணமடைந்தவர்கள், சுகாதார நடைமுறைகளுக்கு அமையவர்த்தகநிலையங்களை திறந்தவர்கள் மற்றும் நிறுவனங்களின் செயற்பாடுகள் தொடர்பில் தொடர்ந்தும் கண்காணிக்கப்படும் என்றும் அவர்கள் தெரிவித்துள்ளனர். (க)



# கொரோனா தொற்றின் வீரியத்தையடுத்து வெளிநாடுகளிலிருந்து இலங்கையர்களை அழைத்து வருவது குறித்து மீள்பரிசீலனை

கொழும்பு, மே 26

**வெளிநாடுகளிலிருந்து விசேட விமானங்கள் மூலம் அழைத்து வரப்படும் இலங்கையர்கள் பலருக்குக் கொரோனா தொற்று இருப்பதால் உடனடியாகக் கூடுதல் அளவில் இலங்கையர்களை நாட்டுக்குள் அனுமதிப்பது தொடர்பில் மீள்பரிசீலனை செய்யப்பட வேண்டியிருக்கின்றது. இவ்வாறு சுகாதார சேவைகள் பணிப்பாளர் நாயகம் விசேட வைத்திய நிபுணர் அனில் ஜாசிங்க தெரிவித்தார்.**



சிங்கள ஊடகமொன்றுக்கு வழங்கிய நேர்காணலில் மேற்கண்டவாறு கூறியுள்ளார். நாட்டில் அடையாளம் காணப்படாத கொரோனா நோயாளிகள் 52 பேரில் 49 பேர்களைத் தீர்ந்து நாடு திரும்பியவர்கள். இருவர் கடற்ப

டைச் சிப்பாய்கள். ஒருவர் இந்தோனேசியாவிலிருந்து நாடு திரும்பியவர். உள்ளூரில் கொரோனா வைரஸ் தொற்று பரவல் கட்டுப்படுத்தப்பட்டுள்ளது. ஆனால், வெளிநாடுகளில் இருந்து வரும் இலங்கையர்கள் பலருக்குத் தொற்று இருப்பது

கண்டறியப்படுவதால் பெருந்தொகையான இலங்கையர்களை ஒரேயடியாக அழைத்து வருவது மீள்பரிசீலனை செய்யப்பட வேண்டும். வைரஸ் பரவல் கட்டுக்குள் இருக்கும் நிலை தொடர வேண்டும் என்றார். (ஓ,5,22)

# அனுமதி கிடைத்ததும் விமான நிலையம் திறக்கும்

கொழும்பு, மே 26

ஜனாதிபதி செயலணியின் அனுமதி கிடைத்து 12 மணித்தியாலத்துக்குள் பண்டாரநாயக்க சர்வதேச விமான நிலையம் திறக்கப்படும் என்று அமைச்சர் பிரசன்ன ரணதுங்க தெரிவித்துள்ளார். ஜனாதிபதி செயலணியின் பரிந்துரைகளுக்காக தற்போது காத்திருப்பதாகவும் அவர் சுட்டிக்காட்டியுள்ளார். ஜனாதிபதி செயலணியின் அனுமதி கிடைத்ததும், விமான நிலையத்தை முழுமையான செயற்பாடுகளுக்காக திறக்குமாறு பணியாளர்களுக்கு உத்தரவிடப்படும் எனவும் அவர் குறிப்பிட்டுள்ளார். இலங்கை பாதுகாப்பான நாடு என்று கருதும் பல வெளிநாட்டவர்கள் இலங்கைக்கு வருவதற்கு விருப்பம் தெரிவித்துள்ளதாகவும் அமைச்சர் பிரசன்ன ரணதுங்க தெரிவித்துள்ளார். (ஓ,5)

# மழை பெய்த மாவட்டங்களில் டெங்கு பெருக அதிக வாய்ப்பு

கொழும்பு, மே 26

சில வாரங்களாக நிலவிய கடும் மழையுடனான சீரற்ற காலநிலை தாக்கத்தால் 10 மாவட்டங்களில் டெங்கு நோயாளிகளின் எண்ணிக்கை அதிகரிக்கக்கூடும் என்று தேசிய டெங்குநோய் கட்டுப்பாட்டு பிரிவு தெரிவித்துள்ளது.

கொழும்பு, கம்பஹா, களுத்துறை, காலி, மாத்தறை, இரத்தினபுரி, கேகாலை, கண்டி, மாத்தறை மற்றும் குருணாகல் ஆகிய மாவட்டங்களிலேயே டெங்கு நோயாளிகள் அதிகரிக்கும் வாய்ப்பு இருப்பதாக தேசிய டெங்குநோய் கட்டுப்பாட்டு பிரிவின் பணிப்பாளர் மருத்துவர் அருண ஜயசேகர தெரிவித்துள்ளார்.

இந்த வருடம் கடந்த ஜனவரி தொடக்கம் ஏப்ரல் வரையான 4 மாதங்களில் மாத்திரம் நாடு முழுவதும் 18, 500 டெங்கு நோயாளிகள் இனங்காணப்பட்டுள்ளனர்.

மேல் மாகாணத்தில் கொழும்பு, கம்பஹா மற்றும் களுத்துறை ஆகிய மாவட்டங்களிலேயே பெருமளவான டெங்கு நோயாளிகள் இனங்காணப்பட்டுள்ளனர்.

வடக்கு மாகாணத்தில் யாழ்ப்பாண மாவட்டத்தில் 1701 பேரும், கிளிநொச்சி மாவட்டத்தில் 104 பேரும், மன்னார் மாவட்டத்தில் 116 பேரும், வவுனியாவில் 227 பேரும், முல்லைத்தீவில் 62 பேரும் டெங்கு நோயாளிகளாக இனங்காணப்பட்டுள்ளனர்.

கிழக்கு மாகாணத்தில் மட்டக்களப்பில் 1983 பேரும், அம்பாறை மாவட்டத்தில் 279 பேரும், திருகோணமலை மாவட்டத்தில் 2134 பேரும், கல்முனையில் 802 பேரும் டெங்கு நோயாளிகளாக இனங்காணப்பட்டுள்ளனர் என்று தெரிவிக்கப்பட்டது. (க)

# மருத்துவப் பரிசோதனை இல்லை எங்களை விடுதலை செய்யுங்கள்

தமிழ் அரசியல் கைதிகள் கோரிக்கை

கொழும்பு, மே 26

சிறைச்சாலைகளில் சுகாதார, மருத்துவப் பரிசோதனைகள் இல்லை எனவும் இதன் காரணமாகத் தங்களை விடுதலை செய்ய நடவடிக்கை எடுக்குமாறும் தமிழ் அரசியல் கைதிகள் கோரிக்கை விடுத்துள்ளனர்.

தமிழ் அரசியல் கைதிகளினால் அனுப்பி வைக்கப்பட்டுள்ள மனு ஒன்றிலேயே இவ்வாறு கோரிக்கை விடுக்கப்பட்டுள்ளது.

அந்த மனுவில் உள்ளதாவது:

தற்போதைய சூழ்நிலையில் எமது விடுதலை தொடர்பில் விரைவான நடவடிக்கை எடுக்கவேண்டும் என வினயமாய் வேண்டுகிறோம். தற்போது கொரோனா அதி

கமாகமாய் பரவுகின்றது. சிறையில் சரியான சுகாதார வசதியில்லை. மருத்துவப் பரிசோதனை சரியாக நடைபெறுவதில்லை. நாம் இங்கு 17, 19, மற்றும் 20 வருடங்களாக மிக நீண்ட காலமாக தடுத்து வைக்கப்பட்டுள்ளோம். குடும்பத்தைப் பிரிந்து அதிக காலம் சிறையில் வாடுகின்றோம். தயவு செய்து இந்த நிலை கவனத்தில் எடுத்து எம்மை விடுதலை செய்வதற்கு காத்திரமான நடவடிக்கை எடுக்குமாறு கேட்டுக்கொள்கின்றோம். கொரோனா தொற்று எம்மைத் தாக்குவதற்கான சந்தர்ப்பம் சிறையில் அதிகம் இருப்பதால் விரைவில் நடவடிக்கை எடுக்கும்படி கேட்டுக்கொள்கின்றோம் என்றுள்ளது. (ப)

# ஸ்மார்ட்போன் வசதியற்ற மாணவருக்கான அறிவிப்பு

திறன் பேசி (ஸ்மார்ட்போன்) வசதிகள் இல்லாத மாணவர்களுக்கான பதிவுகளை மேற்கொள்ளும் மாறியாழ்ப்பாண பல்கலைக் கழகம் அறிவித்துள்ளது. கொரோனா தொற்று நோய்தாக்கத்தின் காரணமாக அனைத்து பல்கலைக்கழகங்களும் நேரடி கற்றல் கற்பித்தல் செயற்பாடுகளில் இருந்து மாற்றாக மடிக்கணணி (லப்ரொப்) பலகைக் கணினி (ரப்லெற்) திறன் பேசி (ஸ்மார்ட்போன்) என்பன தேவைப்படும் இணைய வழி நிகழ்நிலைக் கற்றல் கற்பித்தல் செயற்பாடுகளுக்கு நேரடி இணைய நிலைக்கு தள்ளப்பட்டுள்ளன. ஆயினும் கருவி ஒன்றை தற்போது கொண்டிராத, அத்துடன் அதனை விலைக்கு வாங்கும் வசதியற்ற நிதிநெருக்கடியுள்ள மாணவர்கள் நிகழ்நிலை முறையில் நடத்தப்படும் விரிவுரைகளைத் தொடர முடியாத நிலையில் உள்

எனவே மாணவர்கள் எதிர்கொள்ளும் நிதி நெருக்கடிகளைக் கவனத்தில் கொண்டு ஐக்கிய அமெரிக்காவின் சிக்காக்கோ இலினோயிஸ் பல்கலைக் கழகத்தின் புகழ்-புத்த பேராசிரியரும், சிவானந்தன் ஆய்வு மையத்தின் ஸ்தாபகரும் தலைவருமான சிவா. சிவானந்தன் ஸ்மார்ட்போன் கைத்தொலைபேசிகளை அன்பளிப்பாக வழங்கியுள்ளார். ஆகவே ஸ்மார்ட்போன் தொலைபேசி வசதிகளை கொண்டிராத மாணவர் எவரேனும் அதனை இரவலாகப் பெற்றுக் கொள்வதற்காக தத்தமது பீடாதிபதிகள் அல்லது அலகுகளின் தலைவர்களுடன் எதிர்வரும் ஜூன் மாதம் 6 ஆம் திகதிக்கு முன்னர்தொடர்பு கொண்டு, அவர்களின் பரிசீலனைக்காக உரிய தகவல்களுடன் கோரிக்கைகளை முன்வைக்குமாறு யாழ்ப்பல்கலைக்கழகப் பதிவாளர் அறிவித்துள்ளார். (க-159)

# வடக்கு மக்களில் சிறிய தொகையினரே தீவிரவாதிகள் வெளிவிவகார அமைச்சர் சொல்கிறார்

கொழும்பு, மே 26

வடக்கு மக்களை பொறுத்தவரையில் அவர்களில் தீவிரவாதிகள் இருக்கலாம் ஆனால் அவர்கள் சிறிய எண்ணிக்கையிலானவர்கள் என்று வெளிவிவகார அமைச்சர் தினேஷ் குணவர்த்தன தெரிவித்துள்ளார்.

ஆங்கில ஊடகத்துக்கு இது தொடர்பில் அவர் மேலும் தெரிவித்ததாவது: ஒவ்வொரு நாட்டிலும் இத்தகைய தீவிரவாதிகள் உள்ளனர். உயர்ந்த ஜனநாயக உரிமைகளைக் கொண்ட மிக முன்னேறிய நாடுகளும் கூட இதே போன்ற சூழ்நிலைகளை எதிர்கொண்டன.

பரிஸ், பிரஸ்ஸல்ஸ் மற்றும் ஐரோப்பா கூட கடந்த 18 மாதங்களாக இந்த நிலைமையை எதிர்கொண்டன. எங்

களிடம் சில தீவிரவாதிகளும் இருப்பார்கள். ஆனால் நம் வாழ்க்கையை சீர்குலைக்க இந்த தீவிரவாதம் நடைபெறுவதை பெரும்பான்மையினர் ஏற்கவில்லை. சர்வதேச அமைப்புகளில் இருந்து வெளியேறுவது குறித்து ஜனாதிபதி தனது நிலைப்பாட்டை தெளிவாக முன்வைத்துள்ளார். மேலும் சர்வதேச சமூகத்தால் தடை செய்யப்பட்ட உலகின் மிகவும் பயங்கரவாத அமைப்பை தோற்கடித்தோம். ஜனநாயகத்துக்கான போராளிகள் அனைவரும் விடுதலைப்புலிகள் தோற்கடிக்கப்பட்டதை வரவேற்றனர்.

ஜனாதிபதியின் கொள்கையை பின்பற்றுவதற்கும், நாட்டையும் அவரது மக்களையும் பாதுகாத்த பாதுகாப்பு

படையினரை பாதுகாப்பதற்கும், மிக அவசியம். தற்போது, வடக்கில் மக்கள் பரந்த வளர்ச்சி முன்னேற்றத்தையும் ஜனநாயக உரிமைகளையும் அனுபவித்து வருகின்றனர். நடைபெற்ற உள்ளூராட்சித் தேர்தல்கள், உள்ளூர் மட்டத்தில் தேர்ந்தெடுக்கப்பட்ட பிரதிநிதிகள் தேசிய அபிவிருத்திச் செயற்பாட்டில் பங்கேற்க விரும்புவதைக் காட்டியது. மாகாணசபைகள் திருத்தச் சட்ட வரைவுக்கு ஆதரவளித்ததன் மூலம் அந்த மக்களின் தலைவர்கள் அவர்களுக்கு துரோகமிழைத்தனர் என்றும் இது மாகாண சபையை தெரிவு செய்வதற்கான அவர்களின் உரிமைகளுக்குப் பாதிப்பை ஏற்படுத்தியுள்ளது என்றும் அவர் குறிப்பிட்டார். (ஓ,5)

# கொடகாமம் சந்தை செயற்பாட அனுமதி

சாவகச்சேரி பிரதேச சபையின் எல்லைக்குட்பட்ட கொடகாமம் பொதுச் சந்தை இன்று செவ்வாய்க் கிழமையிலிருந்து சந்தை வளாகத்தின் உள்ளே செயற்படும் என்று சாவகச்சேரி பிரதேச சபை அறிவித்துள்ளது.

வெற்றிலைக்கடை, மரக்கறிகள் விற்பனை, மீன் விற்பனை தேங்காய் விற்பனை ஆகியவை வழமையான சந்தைக் கட்டத் தொகுதியின் உள்ளே இடம் பெறும். பழவகைகள் விற்பனையும், சைக்கிள் தரிப்பு நிலையமும் சந்தை வீதியிலுள்ள காளி கோவிலுக்கு அருகாமையில் இருக்கும் தனியார் காணிக் குள் இடம் பெறும். என்று அறிவிக்கப்பட்டுள்ளது. (க-159)

## ஊரடங்கு நீக்கும்வரை ஆலயங்களும் திறக்கா

கொழும்பு, மே 26  
வழிபாட்டுத் தலங்களை மீண்டும் திறப்பது குறித்து அரசாங்கம் இன்னும் இறுதி முடிவை எட்டவில்லை என புத்தசாசனம், கலாசாரம் மற்றும் மத அலுவல்கள் அமைச்சு தெரிவித்துள்ளது.  
காலை முதல் இரவு வரை அனைத்து மாவட்டங்களிலும் ஊரடங்கு உத்தரவு தளர்த்தப்பட்டாலும் பொதுமக்களின் பாதுகாப்புக்காக வழிபாட்டுத் தலங்கள் மூடப்பட வேண்டும் என அமைச்சின்மேலதிகசெயலாளர்சுபரினார். இதேவேளை போயா தினங்களிலும்பெளத்தஆலயங்களைமுடிவைக்க அரசாங்கம் ஒரு முடிவை எடுக்கக்கூடும் என்றும் இது இன்னும் இறுதிசெய்யப்படவில்லை என்றும் அவர் குறிப்பிட்டார். (ப)

## விசேட அனுமதியின்றி ஊர் திரும்ப முடியாது

கொழும்பு, மே 26  
மேல் மாகாணத்திலுள்ள வெளி மாவட்டங்களைச் சேர்ந்தவர்கள் விசேட அனுமதியைப் பெறாமல் தமது மாவட்டங்களுக்குச் செல்ல அனுமதிக்கப்படமாட்டார்கள் எனத் தெரிவிக்கப்படுகின்றது. கொழும்பு, கம்பஹா மாவட்டங்களில் இன்று செவ்வாய்க்கிழமை காலை ஊரடங்குச் சட்டம் தளர்த்தப்படவுள்ள நிலையிலேயே இந்த அறிவிப்பு வெளியிடப்பட்டுள்ளது. ஏனைய மாகாணங்களில் மாவட்டங்களுக்கு இடையிலான போக்குவரத்துக்கு அனுமதி வழங்கப்படுகின்றபோதிலும், மேல் மாகாணத்துக்கு வருவதற்கோ அல்லது மேல் மாகாணத்திலிருந்து வெளியே செல்வதற்கோ அனுமதி பெறப்பட வேண்டும் எனவும் குறிப்பிடப்படுகின்றது. (ப)

## வார்த்தக நிலையங்கள் தீக்கிரை

ராகம பொது மருத்துவமனைக்கு அருகில் உள்ள வார்த்தக நிலைத் தொகுதியில் ஏற்பட்ட தீப் பரவலின் காரணமாக 5 வார்த்தக நிலையங்கள் தீக்கரையாகியுள்ளதாகத் தெரிவிக்கப்பட்டுள்ளது. நேற்றுமுன்தினம் இரவு 11.20 மணியளவில் ஏற்பட்ட குறித்த தீப் பரவலில் உயிர்ச் சேதம் எதுவும் ஏற்படவில்லை எனக் குறிப்பிடப்பட்டுள்ளது. ராகம பொலிஸார், மற்றும் கம்பஹா மாநகரசபை தீயணைப்பு படையினர் இணைந்து தீயணைக்க கட்டுப்பாட்டுக்குள் கொண்டு வந்தனர். தீப் பரவல் ஏற்படுவதற்கான காரணம் இன்னும் கண்டறியப்படவில்லை என பொலிஸார் தெரிவித்தனர். (ப)

## இராணுவம் திடீர் ரோந்து

வவுனியா நகர்ப்பகுதி மற்றும் சுற்று வீதிகளில் திடீர் ரோந்து நடவடிக்கையில் இராணுவத்தினர் ஈடுபட்டிருந்தனர். நேற்றுக் காலை 11 மணியிலிருந்து குறித்த ரோந்து நடவடிக்கை முன்னெடுக்கப்பட்டதுடன் திடீரென வவுனியா குளக்கட்டு வீதியூடாக பூந்தோட்டத்தை நோக்கி விசேட ரோந்து நடவடிக்கையும் மேற்கொள்ளப்பட்டது. (ப-110)

# காட்டு யானைகளால் வாழ்விடங்களை விட்டு வெளியேறும் நிலையில் மக்கள் விசுவமடு மாணிக்கபுரத்தில் அவலம்

முல்லைத்தீவு, மே 26

**முல்லைத்தீவு மாவட்டம் விசுவமடு பிரதேச மாணிக்கபுரம் கிராமத்தில் நாள் தோறும் காட்டு யானைகளின் தொல்லைமால் மக்கள் வாழ் இடங்களை விட்டு வெளியேற வேண்டிய நிலைக்குத் தள்ளப்பட்டுள்ளதாக பாதிக்கப்பட்ட மக்கள் கவலை தெரிவித்துள்ளார்கள்.**

மாணிக்கபுரம் கிராமத்தின் காட்டுக்கரையினை அண்டி வாழ்ந்துவரும் மக்களின் பயன்தரு விவசாயப் பயிர்களை காட்டு யானைகள் நாஸ்தோறும் நாசம் செய்துவருவதால் மக்கள் வாழ் இடங்களை விட்டு வெளியேறவேண்டிய நிலைக்குத் தள்ளப்பட்டுள்ளனர். கடந்த இரண்டு நாள்களாக தொடர்ச்சியாக மக்களின் காணிகளுக்குள் வரும்யானைகள் மரவள்ளி, வாழைச்செய்கைகளை அழித்துள்ளதுடன் தென்னைமரம் ஒன்றினையும் சாய்த்துள்ளது. தற்காலிக வீடுகளில் வாழ்ந்து வரும் இந்த மக்களின் காணிகளில் நின்ற இருபத்தைந்துக்கும் மேற்பட்ட பயன்தரு தென்னை மரங்கள் கடந்த காலங்களில் தொடர்ச்சியாக யானைகளால் அழிக்கப்பட்டு வந்த நிலையில் இறுதியாகக் காணியின் முற்றத்தில் நின்ற ஒரு தென்னை மரத்தையும் யானைகள் அழித்துள்ளன. பலா மரங்களில் உள்ள பலாக்காய்களை யானைகள் பிடுங்கி சேதப்ப



டுத்தியுள்ளதுடன் மரத்தையும் தாக்கியுள்ளன. மாணிக்கபுரம் பகுதியில் வீட்டுத்தோட்டத்தை செய்துவரும் மக்களே வாழ்ந்து வருகின்றார்கள். இவர்கள் தற்போது நாட்டில் ஏற்பட்டுள்ள கொரோனாதொற்றுக் காரணமாக நாளாந்த வருமானம் இல்லாத நிலையில் தவித்துவருகின்றார்கள். இந்த நிலையில் வீட்டுத்தோட்டமாக செய்கை பண்ணிய மரவள்ளி, வாழை போன்றவற்றை

யானைகள் அழித்துள்ளதாக கவலை தெரிவித்துள்ளார்கள். தொடர்ச்சியாக ஆண்டு தோறும் யானைகளால் அழிவைச் சந்தித்து வருவதாகவும் இதனால் வாழ்வு இடங்களை விட்டு வெளியேறும் நிலைக்குத் தள்ளப்பட்டுள்ளதாகவும் பாதிக்கப்பட்ட மக்கள் கவலை தெரிவித்துள்ளார்கள். யானைவேலி அமைத்து தருவதாக கடந்த இரண்டு ஆண்டுகளுக்கு மேலாக சொல்லி வருகின்றார்கள் ஆனால் யானைவேலி அமைத்துக்கொடுக்கப்படவில்லை என்று தெரிவித்த மக்கள் அரசாங்கம் மாறி மாறி ஆட்சிக்கு வருவதால் பாதிக்கப்படுவது மக்கள்தான் என்றும் தெரிவித்துள்ளார்கள். (ப-19)

## தேசிய வனப்பகுதியில் குஞ்சுகளை பொரித்தது வெளிநாட்டுப் பறவை

கொழும்பு, மே 26  
வெளிநாடுகளில் இருந்து வரும் சுற்றுலாப் பறவை இனம் ஒன்று புந்தல தேசிய வனப்பகுதியில் கடந்த 21 ஆம் திகதி குஞ்சுகளைப் பொரித்துள்ளது. இந்தப் பறவைகளைப் பாதுகாக்க நடவடிக்கை எடுக்கப்பட்டுள்ளதாக வனப்பகுதியின் பொறுப்பாளர் அஜித் குணதுங்க தெரிவித்துள்ளார். வன ஜீவராசிகள் திணைக்களத்தின் பணிப்பாளர் வழங்கியுள்ள ஆலோசனைகளுக்கு அமைய நடவடிக்கைகளை எடுத்து வருவதாகவும் அவர் கூறியுள்ளார். சுற்றுலாப் பறவை இனங்கள் தமது வாழ்விடங்களாகப் பயன்படுத்தும் புந்தல தேசிய வனப்பகுதிக்குள் ஜீப் வண்டிகள் செல்ல வேறு பாதை அமைக்கப்பட்டுள்ளது. கொரோனா வைரஸ் காரணமாக வனப்பகுதி மூடப்பட்டுள்ளது. மீண்டும் வனப்பகுதி சுற்றுலாப் பயணிகளுக்காக திறக்கப்பட்டாலும் சுற்றுலாப் பறவைகளின் பாதுகாப்புக் கருதி ஜீப் வண்டிகள் செல்வதற்கான வழிகள் மூடப்படும் என அஜித் குணதுங்க குறிப்பிட்டுள்ளார். குறித்த சுற்றுலாப் பறவை இனம் 148 ஆண்டுகளுக்குப் பின்னர் இலங்கையில் முட்டையிட்டு தனது குஞ்சுகளைப் பொரித்துள்ளமை சிறப்பம்சமாகும் என சுற்றுச்சூழல் ஆர்வலர் சட்டத் தரணி ஜகத் குணவர்தன தெரிவித்தார். (ப)

## கவசாக்கி நோய் தொடர்பில் அச்சம் கொள்ள வேண்டாம் விசேட மருத்துவர் அனுருத்த பாதெனிய தெரிவிப்பு

கொழும்பு, மே 26  
குழந்தைகள் மத்தியில் பரவுவதாக தெரிவிக்கப்படும் கவசாக்கி நோய்த் தொற்றுக் குறித்து தேவையற்ற பயத்தை ஏற்படுத்திக்கொள்ள வேண்டாம் என குழந்தைகள் நோய் தொடர்பான விசேட மருத்துவர் அனுருத்த பாதெனிய தெரிவித்துள்ளார். இந்த நோய் கடந்த 20 வருடங்களுக்கு மேல் நாட்டில் காணப்படுவதாக தெரிவித்த அவர் தற்போது குறைந்தளவான நோயாளிகளே இந்த நோய்த்தொற்றுக்கு உள்ளாகி வருவதாகவும் குறிப்பிட்டார். உலகில் கொவிட் 19 வைரஸ் பரவல் அதிகரித்துள்ள சூழலில் குழந்தைகள் மத்தியில் பரவுவதாகத் தெரிவிக்கப்படும் கவசாக்கி நோய்த் தொற்றுக் குறித்தும் கவனம் செலுத்தப்பட்டுள்ளது. இவ்வாறான நிலையில் கவசாக்கி நோய்த் தொற்று



குறித்து எந்தவித அச்சமும் கொள்ளத் தேவையில்லை என விசேட வைத்தியர் அனுருத்த பாதெனிய தெரிவித்துள்ளார். எவ்வாறாயினும் இந்த நோய் நாட்டின் பல பகுதிகளில் பரவி வருவதாக கண்டவைத்தியசாலையின் உடலியல் நோய்க்கா தொடர்பான விசேட வைத்தியர் டபிள்யூ. கே. குலர்தன தெரிவித்துள்ளார். அதேபோல எலிக் காய்ச்சலுக்கான அறிகுறிகள் காணப்படால் உடனடியான அனுமருத்துவமனைகளை நாடி சிகிச்சை பெறக் கொள்ளும் படி அவர் கேட்டுள்ளார். (ப)





## கிரிக்கெட் பிரபலம் ஹெரோய்னுடன் கைது

கொழும்பு, மே 26  
பிரபல முன்னாள் கிரிக்கெட் வீரர் ஒருவர் ஹெரோய்னுடன் கைது செய்யப்பட்டுள்ளார். இவர் சில காலமாக ஹெராயினுக்கு அடிமையாகியிருந்த நிலையில், நேற்று முன்தினம் 2.7 கிராம் ஹெரோய்னுடன் கைது செய்யப்பட்டுள்ளார். அவருடன் கைது செய்யப்பட்ட மற்றொருவரிடம் இருந்து 2.8 கிராம் ஹெரோயின் கைப்பற்றப்பட்டுள்ளது. குறித்த நபரும் கைது செய்யப்பட்டுள்ளார் என்றும் பொலிஸார் தெரிவித்துள்ளனர். சந்தேக நபர்களை குளியாபிட்டி நீதவான் முன்னிலையில் முற்படுத்த நடவடிக்கை எடுக்கப்பட்டுள்ளது என்றும் பொலிஸார் தெரிவித்துள்ளனர். (க)

# கொரோனாவை ஒழித்த பின்னர் தேர்தலுக்கு செல்வதே தேவை!

## கெஹெலிய சுறுகின்றார்

கொழும்பு, மே 26

**கொ**ரோனா தொற்றைக் கட்டுப்பாட்டுக்குள் கொண்டுவரப்பட்டதை அடுத்து, உடனடியாக பொதுத் தேர்தலுக்கு செல்வதே நாட்டின் தேவையாக உள்ளதாக முன்னாள் இராஜாங்க அமைச்சர் கெஹெலிய ரம்புகுவெல்ல தெரிவித்தார்.



கொழும்பில் இடம்பெற்ற செய்தியாளர் சந்திப்பில் கலந்துகொண்டிருந்து தெரிவித்தபோதே அவர் இவ்வாறு தெரிவித்தார். இது தொடர்பில் அவர் மேலும் தெரிவித்ததாவது பொதுத் தேர்தலொன்று தற்போது முக்கியமா? இல்லையா? என்ற கேள்வி எழுப்பப்படுகிறது. ஆனால், இந்த நாட்டை மீண்டும் இயல்பு நிலைமைக்குக் கொண்டுவர வேண்டும். கொரோனாவின் பாதிக்கப்பட்ட கடைசித் தொற்றாளரையும் குணப்படுத்திவிட்டு, இன்னுமொரு தொற்றாளர் அடையாளம் காணப்படாத நிலையிலும், 28 நாட்களுக்கு

எந்தவொரு செயற்பாட்டையும் மேற்கொள்ள முடியாது என்று தெரிவிக்கப்பட்டுள்ளது. இது சாத்தியமான ஒன்றா என்பதை அனைவரும் புரிந்துகொள்ள வேண்டும். நாட்டை முன்னோக்கிக் கொண்டு செல்ல வேண்டும். கொரோனாவைக் கட்டுப்படுத்துவதற்கான அனைத்துச் செயற்பாடுகளும் மேற்கொள்ளப்பட்டுள்ளன. தனிமைப்படுத்தல்களை மேற்கொள்ளும் முகாம்கள், விசேட வைத்திய அதிகாரிகள் என அனைத்தும் தயாராகவே இருக்கிறது. கொரோனாவுக்குத் தோல்வியும், ஜனநாயகத்துக்கு வெற்றியும் கிடைக்கக்கூடிய தருணம் வந்துவிட்டதாக தேர்

தல்கள் ஆணைக்குழுத் தலைவர் கூட தெரிவித்துள்ளார். இந்த இடத்தை நோக்கித்தான் நாம் பயணிக்கவேண்டும். இந்த நிலையில், மக்களின் ஜனநாயக உரிமையை தடுப்பதானது, கீழ்த்தரமான அரசியல் நோக்கம் என்றுதான் கூறவேண்டும். இன்று சுகாதாரத் தரப்பினர் தேர்தலொன்றுக்குச் செல்ல முடியுமான நிலை நாட்டில் நிலவுவதாகச் சுட்டிக்காட்டியுள்ளனர். இதனைக் கருத்தில் கொள்ள வேண்டும். பொதுத் தேர்தல் ஒன்றை நடத்தி, புதிய நாடாளுமன்றை விரைவில் ஸ்தாபிக்க வேண்டும். இதனைத்தான் அரசியலமைப்பும் வலியுறுத்துகிறது- என்றார். (ப)

## 5,00,000க்கும் அதிக கடிதங்கள் தேக்கம்

கொழும்பு, மே 26  
கொவிட் 19 தொற்று நோய் காரணமாக சுமார் 5 இலட்சத்துக்கும் அதிகமான கடிதங்கள் மத்திய அஞ்சல் பரிமாற்று நிலையத்தில் தேங்கியுள்ளதாக தபால் தொழிற்சங்கம் தெரிவித்துள்ளது. தபால் போக்குவரத்து இடம்பெறாமையே இதற்குக் காரணம் என ஒன்றிணைந்த தபால் தொழிற்சங்க ஒன்றியத்தின் அழைப்பாளர் சிந்தக பண்டார தெரிவித்துள்ளார். இது குறித்து பிரதி அஞ்சல் மா அதிபர் ராஜித

ரணசிங்க தெரிவித்ததாவது: ஊரடங்கு அமுல்படுத்தப்பட்ட காலப்பகுதிகளில் குறிப்பிட்ட எவ்வு ஊழியர்கள் மாத்திரமே கடமையில் ஈடுபட்டிருந்தனர். எனினும், எதிர்வரும் செவ்வாய்க்கிழமை முதல் ஊரடங்கு தளர்த்தப்படவுள்ளதால் அதிகளவான ஊழியர்களை ஈடுபடுத்தக்கூடியதாக இருக்கும் என்றும், இதனால் இந்தச் சிக்கல் எதிர்வரும் வாரத்தில் தீர்க்கப்படும் என்றும் அவர் தெரிவித்தார். (ப)

## மண்சரிவு அபாய எச்சரிக்கை நீடிப்பு

கொழும்பு, மே 26  
நாட்டில் தொடர்ந்துவரும் மழையுடனான வானிலை காரணமாக 4 மாவட்டங்களுக்கு விடுக்கப்பட்டுள்ள மண்சரிவு அபாய எச்சரிக்கை தொடர்ந்தும் நீடிக்கப்பட்டுள்ளது. தேசிய கட்டட ஆராய்ச்சி நிறுவகம் வெளியிட்டுள்ள அறிக்கையிலேயே, இந்த விடயம் தெரிவிக்கப்பட்டது. இரத்தினபுரி, கேகாலை, நுவரெலியா மற்றும் கண்டி ஆகிய மாவட்டங்களுக்கே இவ்வாறு மண்சரிவு அபாய எச்சரிக்கை நீடிக்கப்பட்டுள்ளது. (ஐ)

## கொரோனாவை சமூகத்தில் பரவாது தடுப்பது மக்களுக்குடைய பொறுப்பு

### அமைச்சரவைப் பேச்சாளர் தெரிவிப்பு

கொழும்பு, மே 26  
கொரோனாவை சமூகத்தில் பரவாமல் தடுப்பது அனைவரது பொறுப்பாகும் என்பதை உணர்ந்து மக்கள் செயற்படவேண்டும் என அமைச்சரவைப் பேச்சாளரான பந்துல குணவர்த்தன தெரிவித்தார். கொழும்பில் இடம்பெற்ற செய்தியாளர் சந்திப்பின்போதே அவர் இவ்வாறு தெரிவித்தார். இது தொடர்பில் அவர் மேலும் தெரிவித்ததாவது அரசாங்கம், வெளிநாடுகளில் இருந்து பலரைக் கட்டம்கட்டமாக நாட்டுக்கு அழைத்து வருகிறது. இவர்களில் சிலர் தனிமைப்படுத்தல் நிலையங்களுக்கு அனுப்பி வைக்கப்பட்டதை அடுத்து, கொரோனாத் தொற்றாளர்களாக அடையாளம் காணப்பட்டுள்ளனர். இதனால், நாட்டில் தேசிய சுகாதாரத்தையும் ஒவ்வொரு மனிதனின் தனிப்பட்ட சுகாதாரத்தை

யும் கருத்திற்கொண்டு, வெளிநாடுகளில் இருந்து வரும் அனைவரையும் தனிமைப்படுத்தலுக்கு உட்படுத்தி வருகிறோம். இந்தப் பணியை இராணுவத்தினர் மேற்கொண்டு வருகிறார்கள். தனிமைப்படுத்தலுக்கான போதிய இடம் இல்லாத காரணத்தால் ஹோட்டல்கள், சில தனியார் நிறுவனங்களின் கட்டடங்கள், அரச சார்பற்ற நிறுவனங்களின் கட்டடங்கள் பயன்படுத்தப்படுகின்றன. தற்போது 3 ஆயிரத்துக்கும் அதிகமான மாணவர்கள் அழைத்து வரப்பட்டுள்ளார்கள். இன்னும் 3 ஆயிரம் மாணவர்களை அழைத்து வர நடவடிக்கை எடுக்கப்பட்டுள்ளது. அதே நேரம், தனிமைப்படுத்தலுக்கு உட்படுத்தப்பட்டுள்ள சிலர் குறிப்பிட்ட கால எல்லை நிறைவு செய்து, நோய்த்தொற்று இல்லை என்று உறுதிப்படுத்தப்



பட்ட நிலையில், அவர்களின் வீடுகளுக்கு அனுப்பி வைக்கப்பட்டுள்ளனர். நாம் தற்போது தனிமைப்படுத்தல் நிலையங்களின் எண்ணிக்கையை அதிகரித்துள்ளோம். எனினும், அனைத்தும் ஒரு வரையறைக்குள்ளான நடைபெற்று வருகிறது. எனவே, கொரோனாவை வரலாறு சமூகத்துக்குள் பரவ விடாமல் தடுப்பது எம் அனைவரது பொறுப்பாக உள்ளமையால், மக்கள் இதனை உணர்ந்து செயற்பட வேண்டும் என கேட்டுக் கொள்கிறோம். இது அரசாங்கத்துக்கும் பாரிய ஒத்துழைப்பாக அமையும்- என்றார். (ப)

## 81 பேர் ரஷ்யாவில் இருந்து திரும்பினர்

கொழும்பு, மே 26  
ரஷ்யாவில் இருந்து 181 இலங்கையர்கள் விசேட விமானம் மூலம் நாட்டுக்கு நேற்று திங்கட்கிழமை காலை அழைத்து வரப்பட்டுள்ளனர். ஸ்ரீலங்கன் எயர்லைன்ஸிற்கு சொந்தமான யுஎல் 1206 சிறப்பு விசேட விமானம் மூலம் ரஷ்யாவின் மொஸ்கோவில் இருந்து காலை 5.50 மணியளவில் நாட்டுக்கு அழைத்து வரப்பட்டனர். இந்நிலையில் நாடு திரும்பிய அனைவரையும் தொற்று நீக்கல் நடவடிக்கைக்கு உட்படுத்தப்பட்ட பின்னர், அவர்களைத் தனிமைப்படுத்தல் முகாம்களுக்கு அனுப்பி வைக்கும் நடவடிக்கைகளை இராணுவத்தினர் முன்னெடுத்துள்ளனர். ரஷ்யாவில் இருந்து ஏற்கனவே 261 பேர் கடந்த 22 ஆம் திகதி இலங்கைக்கு அழைத்து வரப்பட்டிருந்தனர். (ஐ)

## 141 பொலிஸார் தனிமைப்படுத்தலில்

கொழும்பு, மே 26  
மட்டக்களப்பு மாவட்டத்திலுள்ள 14 பொலிஸ் நிலையங்களில் கடமையாற்றி வரும் 141 பொலிஸார் கல்லடி பொலிஸு பயிற்சி முகாமில் தனிமைப்படுத்தப்பட்டுள்ளனர். பொலிஸ் உயர் அதிகாரி தொடக்கம் சாதாரண உத்தியோகத்தர் வரை விடுமுறையில் வீடுகளுக்குச் சென்று மீண்டும் கடமைக்கு திரும்பியவர்களே தனிமைப்படுத்தப்பட்டுள்ளனர். கொரோனாவை வரலாறு தடுப்பு நடவடிக்கையின் கீழ் அவர்களைத் தனிமைப்படுத்தும் நடவடிக்கை எடுக்கப்பட்டுள்ளது. 141 பேரும் 7 நாட்களுக்கு கல்லடியிலுள்ள பொலிஸ் பயிற்சி முகாமில் தனிமைப்படுத்தலுக்கு உட்படுத்தப்படுவர் என்று தெரிவிக்கப்பட்டுள்ளது. (க)



## நீங்கா நினைவில் ஈராண்டுகள்

கண் மகிழ்

30

10

1985

மண் நெகிழ்

18

05

2018

### அமர் கோபாலபிள்ளை குகன்

முகாமைத்துவ சேவை உத்தியோகத்தர் - அதி சிறப்புத்தரம்

**திதி: திருதியை (25.05.2020)**

அகிலம் போற்றும் உத்தமனே!  
அன்பாய் அனைவரையும் கவர்ந்தவனே!  
அழகிய உன் கூடு - இன்று  
ஒளியிழந்து தவிக்கின்றது.

ஈர்ஜந்து மாதங்கள் உனை சுமந்த உதரம்  
ஈராண்டுகளாய் உனை இழந்து துடிக்கின்றது- எம்  
குலவிளக்கே நீயில்லாத வாழ்க்கை  
இருள் நிறைந்த பகலாச்சு

கடமையில் கண்ணியமானவனே!  
கடமையின் போதே உனைக் கவர்ந்திட  
விபத்து எனும் வடிவந்தாங்கி - காலன்  
விரைந்து சென்று வஞ்சகமாய் உனைக் கவர்ந்தானே!

காற்றிலே கலந்து வந்த சேதி  
நேற்றுப் போல் உள்ளதா - உன்  
கனவுகள் சிதைந்த அந்த கொடிய நாள்  
பொய்யாகிப் போகாதோ?

புன்னகை தவழும் உந்தன் வதனம் - இப்  
புவியில் தேடித் துடிக்குது எங்களிடையம்  
பூமியிலே மீண்டும் வந்து புன்னகைப்பாயா?

என்றும் உந்தன் நினைவுகளுடன்

தற்காலிக முகவரி:  
42, அந்து மகளிர் வீதி, கந்தர்மடம்,  
யாழ்ப்பாணம்.

குடும்பத்தினர்:  
நடராஜா வீதி, வேலணை மேற்கு,  
வேலணை-08

## மரண அறிவித்தல்

தோற்றம்

25

03

1928

மறைவு

24

05

2020

### திருமதி கணபதிப்பிள்ளை சற்குணம்

(நெடுந்தீவு மற்றும் யாழ் நல்லூர் தெற்கு விக்னேஸ்வரா  
வித்தியாசாலையின் ஓய்வுபெற்ற ஆசிரியை)

நெடுந்தீவை பிறப்பிடமாகவும், யாழ் நல்லூரை வதிவிடமாகக் கொண்டவரும், நெடுந்தீவு மற்றும் யாழ் நல்லூர் தெற்கு விக்னேஸ்வரா வித்தியாசாலையின் ஓய்வுபெற்ற ஆசிரியை யான, திருமதி கணபதிப்பிள்ளை சற்குணம் கடந்த (24.05.2020) ஞாயிற்றுக்கிழமை காலமானார். அன்னார் காலஞ்சென்றவர்களான நெடுந்தீவு ஆசிரியர்களான வே. சின்னையா, சி. முத்துப் பிள்ளை தம்பதியரின் அன்பு மகனும், காலஞ்சென்ற வர்களான சு. நாகேந்திரர் (கொழிவேலி விதானையார்), நா. செல்வமா (இலங்கையின் முதல் கிராம சபை தலைவி - நெடுந்தீவு) தம்பதியரின் அன்பு மருமகனும், காலஞ்சென்ற நா.கணபதிப்பிள்ளையின் (கிராம சேவையாளர்) அன்பு மனைவியும், காலஞ்சென்ற கிருஷ்ணவேணி (லண்டன்) மற்றும் கமலவேணி (லண்டன்), உதய வேணி (ஓய்வுபெற்ற யாழ் செயலக உத்தியோகத்தர்), குமாரசூரியர் (லண்டன்), கேதீஸ்வர நாதன் (பிரதேச சபை உறுப்பினர் - நெடுந்தீவு), சிவஞானவேணி (கனடா) ஆகியோரின் அன்பு தாயாரும், மகேஸ்வரன் (குமரன்ஸ் ஸ்டோர்ஸ் உரிமையாளர்), ராஜேந்திரன், குருபரன் (ஓய்வுபெற்ற யாழ் செயலக உத்தியோகத்தர்), சத்தியமாமா, விஜிதா, வீரசிங்கம் ஆகியோரின் அன்பு மாமியும், துளசி - மணிவண்ணன், சிந்துஜா - செந்தூரன், சோபியா - சிவஜன், சுவானா, மதன்ராஜ் - கௌதமி, பிரியங்கா, பிரியன், பிரவின், துஷாரா, எட்வீனா, நேருஜா, ஜனார்த், ஜனார்த்தனி ஆகியோரின் பாசமிகு பேர்த்தியும், இஷான், யுவன் ஆகியோரின் பாசமிகு பூட்டியும், காலஞ்சென்றவர்களான ராசநாயகம் (ஓய்வுபெற்ற கல்வி அதிகாரி), பூமணி ஆகியோரின் அன்பு சகோதரியும், கமலாம்பாள், மார்க்கண்டு, காலஞ்சென்றவர்களான அமிர்தரட்சணராஜா, செல்வரத்தினம் மற்றும் ராமநாதன், ராஜேஸ்வரி, நாகேஸ்வரி, நவயோகம், ராமச்சந்திரன், லட்சுமணராசா ஆகியோரின் மைத்துனியுமாவார். அன்னாரின் இறுதிக் கிரியைகள் இன்று (26.05.2020) செவ்வாய்க்கிழமை மு.ப 11 மணியளவில் 30, நீகொலஸ் லேன், கச்சேரி நல்லூர் வீதியில் அமைந்துள்ள அவரின் மகளின் இல்லத்தில் நடைபெற்று, பூதவுடல் தகனக் கிரியைக்காக செம்மணி இந்து மயானத்திற்கு எடுத்துச் செல்லப்படும். இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.

தகவல்:

இல.30,  
நீகொலஸ் வீதி,  
கச்சேரி நல்லூர் வீதி,  
யாழ்ப்பாணம்.

க.கேதீஸ்வரநாதன் (மகன்) +94(0)776592424  
கு.உதயவேணி (மகன்) +94(0)212220560  
கு.மதன்ராஜ் (பேரன்) +94(0)712400001  
இ.குருபரன் (மருமகன்) 0775212608

## மரண அறிவித்தல்

### சின்னப்பொடியர் கந்தசாமி (யேசுதாசன்)

(ஓய்வுபெற்ற, அரசினர் வைத்தியசாலை  
மருந்துக் கலவையாளர்)

சண்டிலிப்பாயைப் பிறப்பிடமாகவும் மல்வம் உடுவிலை வசிப்பிடமாகவும் கொண்ட சின்னப்பொடியர் கந்தசாமி கடந்த (24.05.2020) ஞாயிற்றுக்கிழமை இறைபதமடைந்தார். அன்னார் காலஞ்சென்றவர்களான சின்னப்பொடியர் - சின்னப்பிள்ளை தம்பதியரின் அன்பு மகனும், காலஞ்சென்றவர்களான சின்னத்துரை அன்னமுத்து தம்பதியரின் அன்பு மருமகனும், அன்னமலரின் அன்புக் கணவரும், தங்கராசா (அழகர்-கனடா), தேவமலர் (மலர்) ஆகியோரின் அன்புச் சகோதரரும், ஜெயவதனி (ஜேர்மனி), சதீஸ்குமார் (ஜேர்மனி), ஜெயந்தி (சுமதி, ஆசிரியர் யா/ஸ்கந்தவரோதயக் கல்லூரி, சுன்னாகம்), ஜெனிதா (கனடா), சஞ்ஜீவ்குமார் (கனடா) ஆகியோரின் பாசமிகு தந்தையும், பரஞ்சோதி (ஜேர்மனி), எமில்டா கிறேஸ் (ஜேர்மனி), தவேந்திர ராஜா (பிரதி அதிபர், யா/ஸ்கந்தவரோதய ஆரம்பப் பாடசாலை), இராஜசேகரம் (கனடா), கிரிஷா (கனடா) ஆகியோரின் மாமனாரும், அனோஜன், சபீனா, கெவின், ஜெவ்ரின் அபிஷேக், துஷானு, சோபியா, கீர்த்திகா, ஆரபி, அஸ்வின் ஆகியோரின் பாசமிகு பேரனுமாவார். அன்னாரின் நல்லடக்க ஆராதனை இன்று (26.05.2020) செவ்வாய்க்கிழமை முற்பகல் 10.30 மணியளவில் அவரது இல்லத்தில் நடைபெற்று, மல்வம் சேமக்காலையில் நல்லடக்கம் செய்யப்படும். இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.

தகவல்: குடும்பத்தினர்.  
077 484 0757  
076 627 7447

பிறப்பு  
28.01.1935

இறப்பு  
24.05.2020

ஞானப்பிரகாசர் வீதி,  
மல்வம், உடுவில்.



நாரந்தனை-சரவணை கர்ணந்தோட்டம்  
ஸ்ரீ சிவசுப்பிரமணிய சுவாமி கோவில்  
பரிபாலன சபை

### அறிவித்தல்

நாரந்தனை சரவணை கர்ணந்தோட்டம் பதி சிவசுப்பிரமணிய சுவாமி கோவில் 2020 வருடாந்த மகோற்சவம் தற்போதய நாட்டின் சூழ்நிலை காரணமாக நடைபெறாது என்பதனை தெரிவிப்பதுடன் 12 தினங்கள் அரசு சுற்றுநிருப அறிவித்தலுக்கு அமைவாக குறித்த தொகை அடியார் களுடன் விசேட பூசை மட்டும் நடைபெறும். எனவே அடியார்கள் ஆலயத்திற்கு வருவதனை தவிர்த்து தமது இல்லங்களில் இருந்து பிரார்த்தனையில் ஈடுபடுமாறு அன்புடன் கேட்டுக் கொள்கின்றோம்.

நிர்வாகத்தினர்.

Printers

357, கஸ்தூரியார் வீதி,  
யாழ்ப்பாணம்.  
021 492 7471, 021 492 7472  
esprintersjaifna@gmail.com

## விற்பனை முகவர் தேவை Distributors வட மாகாணம் | North Province Cold Bottled Drinking Water

சர்வதேச சான்றிதழ்களினால் அங்கீகரிக்கப்பட்ட குடிநண்ணீர் போத்தல் மற்றும் பழச்சாறு உற்பத்தி செய்யும் மேற் குறிப்பிட்ட எமது நிறுவனம் வட மாகாணத்தில் தமது உற்பத்திகளை விநியோகிப்பதற்கு முகவர்களை (Distributors) எதிர்பார்க்கின்றது.

- அனைத்து அளவுகளிலும் குடிநண்ணீர் போத்தல் (500 ml, 1000 ml, 1500 ml, 5 l, 7 l, 19 l)
- Cold பழச்சாறு உற்பத்திகள் (Fruit Drinks) (200 ml, 500 ml, 1 l) Mix fruit, Mango, Woodapple, Pession fruit, Aloe vera.
- சூடாக்கும் மற்றும் குளிர்சாதன இயந்திரம் (Dispenser)
- 19/ மீள்நிரப்புதல் அதிசயிக்க தக்க விலையில்.



உங்களிடமிருந்து எமக்கு

- ✓ பண உத்தரவாதம் அளிப்போருக்கு அதி சிறந்த விலை.
- ✓ வங்கி உத்தரவாதம்.
- ✓ களஞ்சிய அறை மற்றும் விநியோக வாகனம்.

எம்மிடமிருந்து உங்களுக்கு

- ✓ மாநகர இலாபம் ரூ.200,000/= இற்கு அதிகம்
- ✓ களஞ்சிய அறைக்கு இலவச விநியோகம்

மேலதிக விவரங்களுக்கு: விற்பனை முகாமாளர்  
கோல்ட் பேவரேஜஸ்  
போகமுல வீதி, மதவ, கோவிலகெதர.

077-0036 792  
E-mail: coldwaters1@gmail.com

## 31<sup>ஆம்</sup> நாள் நினைவஞ்சலியுற் நன்றி நவிலலுற்

கோற்றம்

17

09

1951



மறைவு

26

04

2020



கடந்த (26.04.2020) சூயிற்றுக்கிழமை சிவபதமடைந்த  
எமது அன்புத் தெய்வம்

### அமர் தம்பு வாமதேவன்

அவர்களின் மறைவுச் செய்தி கேட்டு எமது துயரில் நேரில் பாங்கு கொண்ட உற்றார், உறவினர்கள், நண்பர்கள் மற்றும் அனுதாபச் செய்திகளை தொலை பேசி மூலம் தெரிவித்தோருக்கும் எமது நன்றிகளைத் தெரிவிக்கிறோம். அன்னாரின் வீட்டுக்கிருத்திய நிகழ்வுகள் இன்று (26.05.2020) செவ்வாய்க் கிழமை முற்பகல் 11.00 மணியளவில் எமது இல்லத்தில் நடைபெறும். அத்தருணம் தாங்களும் குடும்ப சகிதம் வருகை தந்து அன்னாரின் ஆத்ம சாந்திப்பிரார்த்தனையிலும், அதனைத் தொடர்ந்து நடைபெறும் மதியபோசன நிகழ்வினும் கலந்து கொள்ளுமாறு அன்புடன் அழைக்கின்றோம்.

112, சின்னா லேன், மாரிப்பாய் வீதி,  
யாழ்ப்பாணம்.  
077.965 1321

குடும்பத்தினர்.

## மணிவிழா நாயகனை மனமகிழ்ந்து வாழ்த்துகின்றோம்

25.05.2020



### உதயகுமாரன் (ஆசிரியர்)

வையமெல்லாம் புகழ்பரவும் நயினை மண்ணின்

மரபுநெறி வந்தமகன் விஸ்வலிங்கம்

தையலவள் மாங்களத்தின் கரங்கள் பற்றி

தந்தமகன் ஆசிரியர் உதயகுமாரன்

வைகாசி இருபத்தைந்தின் இந் நன்நாளில்

மணிவிழா காண்கின்றார் வாழ்த்துகின்றோம்

கைபிடித்த மனோகரியும் சுற்றத்தோடும்

களிப்புடனே வாழ்ந்திடவே இறைஞ்சுகின்றோம்.

வாழ்த்துபவர்கள்

இ.இரத்தினராசா குடும்பம் - நயினை

Congratulations

## மரண அறிவித்தல்

### கந்தையா நடராசா (சின்னத்துரை ஆசாரி)

நெடுந்தீவு கிழக்கைப் பிறப்பிடமாகவும், வசிப்பிடமாகவும் கொண்ட கந்தையா நடராசா (சின்னத்துரை ஆசாரி) கடந்த (23.05.2020) சனிக்கிழமை காலமானார்.

அன்னார் காலஞ்சென்றவர்களான கந்தையா சின்னம்மா தம்பதியரின் மகனும் காலஞ்சென்றவர்களான வைத்திலிங்கம் பத்தினிப்பிள்ளை தம்பதியரின் மருமகனும், காலஞ்சென்ற தவமணிதேவியின் பாசமிசூ கணவரும், காலஞ்சென்ற தர்மலிங்கம், குணரட்சணம் ஆகியோரின் சகோதரனும்,



கலாவதி (ஆசிரியர், உரும்பிராய் சைவதமிழ் வித்தியாலயம்), ரவி (கொழும்பு), ரகு (வவுனியா), குணவதி (யாழ்ப்பாணம்), புனிதவதி (ஆசிரியர், நோ.க.மகளிர் கல்லூரி, நெடுந்தீவு), டசிவதி (கொழும்பு), றொபின் (லண்டன்) ஆகியோரின் பாசமிசூ தந்தையும், முரளி, இராஜேந்திரன், கலையரசி, சுனித்தா, ராஜீ, நகுலேஸ்வரன் (பிரதேச செயலகம், நெடுந்தீவு), மயூரி ஆகியோரின் அன்பு மாமனாரும், தீபி, சிபி, சைனி, பிளாஸ்சி, நோய், நிசான், டினோ, தபி, மிதுன், விஷால், திருஷால் ஆகியோரின் அன்பு பேரனும் ஆவார்.

அன்னாரின் இறுதிக்கிரியைகள் இன்று (26.05.2020) செவ்வாய்க்கிழமை பிற்பகல் 3.00 மணிக்கு அவரின் இல்லத்தில் நடைபெற்று, பூதவுடல் தகனக்கிரியைக்காக நெடுந்தீவு கிழக்கு கட்டுராமன்சல்லி இந்து மயானத்துக்கு எடுத்துச் செல்லப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக் கொள்ளவும்.

11<sup>ஆம்</sup> வட்டாரம்,  
நெடுந்தீவு.

தகவல்:  
குடும்பத்தினர்.

## நினைவஞ்சலி

7<sup>ஆம்</sup> ஆண்டு

23<sup>ஆம்</sup> ஆண்டு



தோற்றம் 08.07.1978  
மறைவு 12.06.2013  
திதி - 26.05.2020



தோற்றம் 14.07.1935  
மறைவு 23.10.1997  
திதி - 07.11.2020

### இ.செந்தூரன்

பயிற்றப்பட்ட ஆங்கில ஆசிரியர்  
(மகரகம் ஆசிரியர் கலாசாலை)

### நா.இரத்தினவேல்

ஒய்வு பெற்ற சிரேஷ்ட கணக்காளர் -  
கடற்றொழில் நீரியல் வள அமைச்சு,  
பிரதம கணக்காளர்-பொலிஸ் திணைக்களம்.

உதவி நிதியாளர் - விவசாய பீடம், யாழ்ப்பாணம்  
F.C.M.A, F.P.F.A, Dip in P.F.M, Dip in Accy, S.L.Ac.S 1

நிங்கள் இருக்க வழமது எம்மிடம் இல்லாதது ஒன்றுமில்லை.

கிப்பொழுது எம்மிடம் இருப்பது ஒன்றுமில்லை

உங்கள் ஆன்மா இறைபதத்தில் இன்புற்றிருக்க இறைஞ்சுகின்றோம்

அம்மா, தங்கை, மைத்துனர்

மனைவி, மகள், மருமகன்.

சி.பி.எஸ்.வீதி, கல்வியாங்காடு.

# வீட்டுத்தோட்டங்களில் மிளகு நடுகை செய்து பயனடைவோம்

இலங்கை மக்கள் அனைவராலும் வாசனைத்திரவியமாகவும், மருத்துவப்பொருளாகவும் பயன்படுத்தப்பட்டு வரும் மிளகுப்பயிரானது இன்றைக்கு 3000 ஆண்டுகள் பழமை வாய்ந்தது. இப்பயிரின் தோற்றுவாயாக இந்தியா விளங்குகின்றது. கிழக்கு ஆசியா, வடக்கு அமெரிக்க நாடுகளில் ஏற்றுமதிப்பயிராகவும் இலங்கையில் சிறு ஏற்றுமதிப்பயிராகவும் காணப்படுகிறது. இலங்கையில் மிளகு பயிரானது மாத்தளை, கண்டி, கேகாலை, பதுளை, இரத்தினபுரி, மொனராகலை, குருநாகல் ஆகிய மாவட்டங்களில் 42,989ha நிலப்பரப்பில் செய்கைபண்ணப்படுகின்றது. அதேவேளை யாழ் குடாநாட்டில் வீட்டுத்தேவைகளுக்காக சில வீட்டுத்தோட்டங்களில் இப்பயிர் கலப்புப்பயிராக நாட்டப்பட்டுள்ளபோதிலும் பெரும்பாலான வீட்டுத்தோட்டங்களில் இப்பயிர் நடப்படுவதில்லை. இதற்கு மிளகுநாற்றுக்களை பெற்றுக்கொள்வதில் உள்ள சிரமம், பராமரிப்பு சம்பந்தமான தொழில்நுட்ப அறிவின்மை போன்றன காரணங்களாகும்.

இலங்கையை பொறுத்தவரையில் பொருளாதார ரீதியாக விலை உயர்ந்த பொருளாக மிளகு காணப்படுகிறது. ஒவ்வொரு வீட்டிலும் மாதமொன்றிற்கு சராசரியாக 100g எனும் அடிப்படையில் வருடத்திற்கு 1200 - 1500g மிளகு நுகரப்படுகின்றது. இதை கருத்ததிற்கொண்டு மிளகுத்தேவையை பூர்த்தி செய்யும் நோக்கமாக மிளகினை வீட்டுத்தோட்டங்களில் நடுகை செய்து பயனைப்பெறுவதற்குரிய சிறந்த வழிமுறைகளை தரும் நோக்குடன் இச்செய்தி அமைகிறது.

பெப்பரேசியே (Piperaceae) குடும்பத்தை சேர்ந்த பல்லாண்டு ஏறித்தாவரமான (Climbers) மிளகு பெப்பர் நைகிரம் (Piper nigrum) என்ற தாவரவியல் பெயரினால் அழைக்கப்படுகின்றது. இது நிழலை விரும்பும் பயிராக இருப்பதால் கலப்புப்பயிராக நடுகை செய்யலாம். இதற்குரிய பொருத்தமான காலநிலையாக வெப்பநிலை 24°C ஆகவும், வளிமண்டல ஈரப்பதன் 80% ஆகவும் இருத்தல் அவசியமாகும். எனினும் நல்ல நிழலினை வழங்கக்கூடிய பலா, மா, போன்ற மரங்களில் மிளகுப்பயிரினை படரவிடும் போது இப்பயிருக்கு தேவைப்படும் சிறப்பு வெப்பநிலையையும் ஈரப்பதனையும் வழங்கக்கூடிய தாகவிருக்கும்.



இலங்கையில் பனியூர், குச்சின், MB12, GK49, உள்ளூர் இனங்களும் செய்கை பண்ணப்படுகின்றன. இருந்தபோதும் உள்ளூர் இனங்களே எமது காலநிலைக்கு மிகவும் பொருத்தமானதாக காணப்படுகின்றது. ஏற்றுமதி விவசாயத்தினைக்களம் இன்கிரால, கும்புரால, பூட்டாவரால எனும் மூன்று புதிய இனங்களை அண்மையில் அறிமுகம் செய்துள்ளது. இப்பயிருக்கான நடுகைப்பொருள் வெட்டுத்துண்டங்கள் ஆகும்.

**நடுகைப்பொருளான வெட்டுத்துண்டம் பெறலுக்கான தாய்த்தாவர தெரிவு**  
வெட்டுத்துண்டங்களை பெறுவதற்கு தெரிவு செய்யும் தாவரம் கீழ்வரும் இயல்புகளை கொண்டிருக்க வேண்டும்.

- ஆரோக்கியமான, வீரியமுள்ள, சிறந்த பற்றிப்பிடிக்கும் ஆற்றல் உள்ளவை
- தாராளமான பக்கக்கிளைகளை உருவாக்குவதுடன் கணு இடைவெளி சிறிதாகவும் இருத்தல்.
- 5-7 கணுக்கள் 25செ.மீ நீளமுள்ள கிளையில் காணப்படல் வேண்டும்.
- எல்லா அல்லது பெரும்பாலான கணுக்களில் பழுக்குகைகள் தோன்றாதல்.
- 15செ.மீ இலும் கூடிய நீண்ட பழுக்குகைகளாக இருத்தல்
- உருண்டையான பழங்களாக இருத்தல்
- நோய் பீடைதாக்கமற்றதாக இருத்தல்
- வருடத்திற்கு வருடம் சீரான உயர் விளைச்சலை கொண்டிருக்க வேண்டும்.
- ஒழுங்கற்ற முறையில் காய்க்கும் கொடிகளை தெரிவு செய்யக்கூடாது.

தண்டின் நுனிப்பகுதி, பக்க கிளைகளிலிருந்து பெறப்படும் துண்டங்கள் மற்றும் தண்டின் அடிப்பக்கத்திலுள்ள ஓடிகள் நடுகைப்பொருளாக பயன்படுத்தப்படுகின்றது. இருப்பினும் தண்டின் நுனிப்பகுதியும் தண்டின் அடிப்பக்கத்திலுள்ள ஓடிகளுமே நடுகைக்கு பொருத்தமானது.

**வெட்டுத்துண்டங்களை பெறும்போது கருத்திற்கொள்ளவேண்டியவை**

- பழங்கள் அறுவடை செய்யப்பட்ட பின்பு தாய்த்தாவரத்திலிருந்து வெட்டுத் துண்டங்களை பெறவேண்டும்
- ஒவ்வொரு துண்டமும் 2-3 கணுக்கள் கொண்டதாகவும் ஒரு இலை உடையதாகவும் இருத்தல் வேண்டும்

**நடுகை செய்தல்**

- நிழலான இடத்தை தெரிவு செய்தல்
- நடுகை இடைவெளி - 2.5x2.5m அல்லது 7'2" X 7'2"
- நடுகைக்குபி 1'2" X 1'2" X 1'2" அளவில் அமைக்கப்பட வேண்டும்.
- கூட்டெரு, மேல்மண் என்பவற்றை 1:1 என்ற விகிதத்தில் கலந்து தயாரிக்கப்பட்ட ஊடகத்தினால் நடுகைக் குழியை நிரப்பி நாற்றினை நடுகை செய்தல்
- நடுகை செய்தவுடன் நிழல் வழங்கப்படல் முக்கியமானது.
- மண் ஈரப்பதனை பேணுவதற்காக தென்மேல்பாச்சு, உயி, காய்ந்தபூர்கள் போன்றவற்றை நடப்பட்ட மிளகுத்தாவரத்தின் அடிப்பகுதியை சுற்றி பத்திரக்கலையாக இடல்.
- நாட்டப்பட்ட தாவரத்திற்கு சீமைக்கிழவை, அகத்தி, முள்முருக்கை போன்றவற்றால் ஆதாரம் வழங்கல்.
- வீட்டுத்தோட்டங்களில் கமுரு, பலா, மா போன்ற மரங்களில் மிளகு பயிரினை ஏறிகளாக வளரவிடலாம்

**பசளைப்பிரயோகம்**

சேதனப்பசளை இடுவதாயின் இரசாயன உரம் இடுவதன் அளவை அரைவாசியாக குறைத்துக்கொள்ள முடியும்.

சேதன பசளை வகை	அளவு (கிலோகிராம் / வருடம் / கொடி)
சீமைக்கிழவை இலை	10 -15
உலர்ந்த மாட்டு சாணம்	16
உலர்ந்த கோழி உரம்	12
மண்புழு உரம்	15

**வருடாந்தபசளை/கொடி**

காலம்	யூரியா(கிராம்)	பி.எஸ்.பி(கிராம்)	எம்.ஓ.பி(கிராம்)
1ம் வருடம்	66	50	66
2ம் வருடம்	133	100	133
3ம் வருடம் மற்றும் அதன் பின்னர்	200	150	200


**கத்தரித்தல்**

- மிளகுக்கொடியில் நேர்த்திருப்பக்கிளை, பக்கத்திருப்பக்கிளை என இரண்டு வகை கிளைகள் தோன்றும்.
- நேர்த்திருப்பக்கிளையில் 3-4 கிளைகளை மட்டும் அனுமதித்து ஏனைய கிளைகளை அகற்றல் வேண்டும்.
- பக்கத்திருப்பக்கிளைகளை கத்தரித்தல் வேண்டும்.
- அவற்றுடன் நீர்வாதுக்கள், நோய்பீடைக்குட்பட்டவாதுக்கள், உற்பத்தி குறைவான வாதுக்கள் என்பவற்றை கத்தரித்து காற்றோட்டம் உள்ளவாறு பேணுதல் வேண்டும்.

**மகரந்த சேர்க்கை**

- மிளகுக்கொடியில் முனைஅரும்புகளில் மஞ்சள் கலந்த வெள்ளை நிறமான பூக்கள் தோன்றும்
- மகரந்தசேர்க்கை நீரின் மூலமே நடைபெறுகின்றது
- இதனால் இக்காலங்களில் மழைவீழ்ச்சி முக்கியமானதொன்றாகும்.
- இவற்றிற்கு மாறான காலங்களில் நீரை விசிறுவதன் மூலம் மகரந்த சேர்க்கையை தாண்டமுடியும்
- வருடத்தில் இரு போகங்களமுதிர்ந்த காய்களின் தோற்றமிலும் பூக்கள் தோன்றும்.
- 6-7 மாதங்களில் முதிர்ந்த காய்களை பெறமுடியும்.

**முதிர்ந்த காய்களின் தோற்றம்**



**அறுவடை**

முறையாக பராமரிப்பின் கீழ் வளர்ந்த கொடிகளிலிருந்து 21/2 வருடமளவில் அறுவடையை மேற்கொள்ள முடியும்

- பழக்காம்பொன்றில் 100-120 முதிர்ந்த பழங்கள் காணப்படும்.
- இப்பழங்களுக்கிடையில் பச்சை, மஞ்சள், சிவப்பு நிற வித்தியாசங்களை அவதானிக்க முடியும்
- பழக்காம்பின் நுனிப்பகுதியில் காணப்படும் பழமானது விரல்களால் நசிக்கமுடியாதள விற்கு கடினமாக காணப்படும்
- பழக்காம்பினை கூரியகத்தியினால் வெட்டி 24 - 48 மணித்தியாலங்கள் குவித்து வைத்தல் வேண்டும்.
- இதன் போது பச்சை நிறமான விரல்களால் நசிக்கமுடியாத பழங்களும் கறுப்பு நிறமாக மாறும்.
- பின்னர் இவற்றை 5-6 நாட்கள் நன்கு காயவிடுவதன் மூலம் கறுப்பு நிறமான மிளகினை பெற்றுக்கொள்ளமுடியும்.



**பழக்காம்பு ஒன்றின் தோற்றம்**  
விளைச்சல்  
சாதாரணமாக மிளகுக்கொடி ஒன்றிலிருந்து ஒரு போகத்தின் போது 750-1000g கறுப்பு மிளகினைப் பெறமுடியும்.

**வீட்டுத்தோட்ட மிளகுக் கொடி ஒன்றிலிருந்து விளைவாக பெற்றுக்கொள்ளப்பட்ட மிளகு**



மேற்கூறியவாறு மிளகுப்பயிரை வீட்டுத்தோட்டங்களில் நடுகை செய்து பராமரிப்பதன் மூலம் வீட்டுத்தேவைகளை பூர்த்தி செய்வதுடன் மேலதிக வருமானத்தையும் பெற்றுக் கொள்ளமுடியும்.  
வட மாகாணத்தில் அதிகளவான விஸ்தீரணத்தில் மிளகு பயிர்செய்கை மேற்கொள்ளப்படுவதில்லையாகையால் விவசாயத்தினைக்களத்தின் கீழ் பதிவு செய்யப்பட்ட தனியார் நாற்றுமேடையாளர்களில் குறிப்பிட்ட சிலர் மிளகு அதிகம் பயிர்ப்படும் மாவட்டங்களில் இருந்து மிளகு கன்றுகளை பெற்று விற்பனை செய்து கொண்டிருக்கிறார்கள். அந்நாற்றுமேடையாளர்களின் விபரம் கீழே காட்டப்பட்டுள்ளது. எனவே வீட்டுத்தோட்டங்களில் மிளகு கொடியினை நடுகை செய்ய விரும்புவர்கள் குறித்த நாற்றுமேடையாளர்களுடன் தொடர்பு கொண்டு மிளகு கன்றுகளை கொள்வனவு செய்து நடுகை செய்து பயனடையுங்கள்.

இல	நாற்றுமேடை விபரம்	முகவரி	தொலைபேசி இலக்கம்
01	நியூலங்கா பூங்கனிச்சோலை	பலாலி வீதி, உரும்பிராய்கிழக்கு, உரும்பிராய்	077 - 6129343
02	பவிசாறு பூங்கனிச்சோலை	311 பலாலி வீதி கோண்டாவில், யாழ்ப்பாணம்.	021 - 2228199 077 - 3976203
03	ஜெனிஸ்ரன் பூங்கா	நொச்சிமோட்டை, வவுனியா	024 - 2221909 077 - 4388395

**ஆக்கம்**  
திருமதி.செ.செந்துார்க்குமரன்  
விவசாயப்போதனாசிரியர்  
மாகாண விவசாயத்தினைக்களம் (வடமா)



## 31 ஆம் நாள் நினைவுஞ்சலி

தோற்றம்

05

01

1942



மறைவு

25

04

2020



### அமரர் நாகலிங்கம் இரத்தினம்

அராலி வட்டுக்கோட்டையை பிறப்பிடமாகவும் வசிப்பிடமாகவும் கொண்ட அமரர் நாகலிங்கம் இரத்தினம் கடந்த (25.04.2020) சனிக்கிழமை இறைவனடி சேர்ந்தார்.

அன்னாரின் அந்தியேட்டிக் கிரியைகள் கடந்த (24.05.2020) ஞாயிற்றுக்கிழமை காலை 8.00 மணியளவில் கீரிமலை புனித தீர்த்தக்கரையில் நடைபெற்றது. வீட்டுக்கிருத்தியக் கிரியைகள் இன்று (26.05.2020) செவ்வாய்க்கிழமை காலை 9.00 மணியளவில் அன்னாரின் இல்லத்தில் நடைபெறும். அத்தருணம் தாங்கள் தங்கள் குடும்ப சகிதம் வருகை தந்து அன்னாரின் ஆத்ம சாந்திப் பிரார்த்தனையிலும் அதனை தொடர்ந்து நடைபெறும் மதிய போசன நிகழ்விலும் கலந்து கொள்ளுமாறு அன்புடன் அழைக்கின்றோம்.

மேலும் அன்னாரின் மறைவுச் செய்தி அறிந்து உள் நாட்டிலும், வெளிநாட்டிலும் இருந்து மற்றும் உடன் வந்து உதவிகள், ஆறுதல்கள் தெரிவித்த அனைத்து உள்ளங்களுக்கும் எமது மனமார்ந்த நன்றிகளைத் தெரிவித்துக் கொள்கின்றோம்.


அராலி தெற்கு,  
காளிகோவிலடி, வட்டுக்கோட்டை.

குடும்பத்தினர்.  
077 555 8485

ES Printers  
357, கஸ்தூரியார் வீதி,  
யாழ்ப்பாணம்.  
021 492 7471, 021 492 7472  
esprintersjaffna@gmail.com

தேவை  
ரைக்டருக்கு இரண்டு சில்லுப் பெட்டி  
(Trailer) தேவை.  
தொடர்பு: 071 064 2270

## 34 ஆம் ஆண்டு நினைவுஞ்சலி

தோற்றம்  
03.02.1925மறைவு  
10.06.1986

அமரர்  
தம்பு கதிரவேலு


(இளைப்பாறிய அதிபர்)

திதி: திருதிசை 23.05.2020

ஐயா, நீங்கள் மறைந்து 34 வருடங்கள் ஆனாலும் உங்கள் நினைவுகள் எம் மனதை விட்டு நீங்காது. உங்கள் ஆத்மா சாந்தியடைய பிரார்த்திக்கின்றோம்.

நிருவத்தம்பை, ஊழிக்காடு, வல்லெட்டித்தறை. மனைவி, மக்கள், மருமக்கள், பேரப்பிள்ளைகள்.

## கண்ணீர் அஞ்சலி

பிறப்பு  
17.12.1950இறப்பு  
23.05.2020

வடமராட்சி சுருக்கெழுத்துக் கழகத்தின் எந்தாபகரும், முன்னாள் செயலாளரும், தற்போதைய தலைவருமாகிய திருவாளர்

### க.வ.சிவசந்திரதேவன்

கடந்த (23.05.2020) சனிக்கிழமை இறைவனடி சேர்ந்துள்ளார். அன்னார் புலோலியைப் பிறப்பிடமாகவும், உருப்பிட்டி, கொழும்பை வதிவிடமாகவும் கொண்டிருந்தார்.

அன்னாரின் ஆத்மா சாந்தியடைய இறைவனைப் பிரார்த்திப்பதோடு அவரின் குடும்பத்தினருக்கும் ஆழ்ந்த அனுதாபங்களைத் தெரிவித்துக் கொள்கின்றோம்.

வடமராட்சி சுருக்கெழுத்து கழகம்  
வதிரி, கரவெட்டி.

## மரண அறிவித்தல்

### அம்பலவாணர் இராசையா

புங்குதீவு முதலாம் வட்டாரத்தைப் பிறப்பிடமாகவும் இல.215/1, கச்சேரி நல்லூர் வீதி, யாழ்ப்பாணத்தை வசிப்பிடமாகவும் கொண்ட அம்பலவாணர் இராசையா நேற்று (25.05.2020) திங்கட்கிழமை காலமானார்.


அன்னார் காலஞ்சென்றவர்களான அம்பலவாணர்-முத்துப் பிள்ளை தம்பதியரின் அன்பு மகனும், காலஞ்சென்றவர்களான நல்லதம்பி-அன்னமுத்து தம்பதியரின் அன்பு மருமகனும், மகாலக்ஷ்மியின் (புஸ்பம்) அன்புக் கணவரும், பத்மாவதி, நகுலேஸ்வரி, இராசதுரை, இரட்னேஸ்வரி, காலஞ்சென்ற அண்ணாத்துரை மற்றும் வசந்தீஸ்வரி, காலஞ்சென்ற நிர்மலதுரை ஆகியோரின் அன்புத் தந்தையும், விஸ்வநாதன், ஜெயரட்ணம், ஜெயராணி, செல்வநிதி, இராயேஸ்வரன் ஆகியோரின் அன்பு மாமனும், காலஞ்சென்றவர்களான செல்லத்துரை, பரமேஸ்வரி ஆகியோரின் சகோதரனும், பத்மாவதி, சபாபதிப்பிள்ளை, காலஞ்சென்றவர்களான கந்தையா, மகேஸ்வரி, பாக்கியம், இராசமணி, அமிர்தலிங்கம் மற்றும் அன்னலட்சுமி ஆகியோரின் மைத்துனரும், சூரியன், சோதிலிங்கம், சீதாலட்சுமி ஆகியோரின் சிறிய தந்தையும், கனகசபாபதி, யோகேஸ்வரி, கிருஷ்ணபூபதி, ஈசன், கண்ண பிரான், முருகதாஸ், மல்லிகா, சுகந்தி ஆகியோரின் தாய்மாமனும், மஞ்சு, கண்ணன், தீபா, ஜெசிக்கா, லவ்விகா, பிரதீப், றெஜீனா, இந்து, நிரோஷன், கெவின், வினோத் ஆகியோரின் அன்புப் பேரனும், அமிஷா, அமீரா, றெஸ்வின், றெஜன், றிபான், வினான் ஆகியோரின் அன்புப் பூட்டனும் ஆவார்.

அன்னாரின் இறுதிக்கிரியைகள் இன்று (26.05.2020) செவ்வாய்க்கிழமை அவரது இல்லத்தில் நடைபெற்று, பூதவுடல் பி.ப. 2.00 மணியளவில் தகனக்கிரியைக்காக கோம்பயன்மணல் இந்து மயானத்துக்கு எடுத்துச் செல்லப்படும். இந்த அறிவித்தலை உற்றார், உறவினர், நண்பர்கள் அனைவரும் ஏற்றுக் கொள்ளவும்.

தகவல்:

இல.215/1,  
கச்சேரி நல்லூர் வீதி,  
யாழ்ப்பாணம்.

திருமதி விஸ்வா குடும்பத்தினர்,  
செ.சூரியன் - (பெறா மகன்)  
077 9352439, 021 205 4038



மண்ணுலகில்  
05.04.1928

விண்ணுலகில்  
25.05.2020



**காணி விற்பனைக்கு**  
காரைநகர், பலகாடு ஐயனார்  
கோயிலுக்கு அருகில்  
இருபது (20) பரப்புக் காணி  
விற்பனைக்குண்டு.  
075 659 5640

**மரண அறிவித்தல்**



**கந்தையா சிவகுரு**

பேராலை பனையைப் பிறப்பிடமாகவும், தற்போது பனை நகரில் வசித்த வருமாகிய கந்தையா சிவகுரு நேற்று (25.05.2020) திங்கட்கிழமை இறைபதம் அடைந்துவிட்டார்.  
அன்னார் காலஞ்சென்றவர்களான கந்தையா சிவகாமி தம்பதியரின் அன்பு மகனும், காலஞ்சென்றவர்களான சின்னையா பொன்னு தம்பதியரின் அன்பு மருமகனும், சின்னம்மாவின அன்புக் கணவரும், கமலா தேவி, நிர்மலாதேவி, நந்தகுமார், சிவகுமார், உதயகுமார், சரோசா தேவி, மல்லிகாதேவி, ஜெயக்குமார் ஆகியோரின் பாசமிகு தந்தையும், தங்கராசா, நடராசா, ஜெயந்தினி, பாமினி, துஷ்யந்தி, அருந்தவராசா, பரமநாதன், கல்ப்பனா ஆகியோரின் அன்பு மாமனாரும், அனுறாதா, புவனேந்திரன், அனுசியா, நிசாந்தன், அனுஷா, இளங்கீரன், பிரபாகரன், பிரகலாதன், காலஞ்சென்ற பிரசன்னா மற்றும் பிரவீன், பிரதுஷன், லக்ஷிகா, பானுசன், கோபிகா, காமேஸ், சிவகாஸ், ஜெசிக்கா, அருதுஷா, ஜெசுசன், கவிதன், மதுஷா, அபர்ணா, நேகா, பூஜா ஆகியோரின் பேரனும், காலஞ்சென்ற காசிப்பிள்ளை மற்றும் அருளம்பலம், பார்வதிப்பிள்ளை, பொன்னுத்துரை, தெய்வானைப்பிள்ளை, வள்ளிப்பிள்ளை, சிவக்கொழுந்து ஆகியோரின் அன்புச் சகோதரனும், காலஞ்சென்றவர்களான பொன்னையா, வல்லிபுரம், கந்தையா, இராசம்மா மற்றும் தெய்வானைப்பிள்ளை அன்னலட்சுமி, செல்லம்மா, அன்னமுத்து, பரமேஸ்வரி, காலஞ்சென்ற செல்வமணி ஆகியோரின் பாசமிகு மைத்துனரும் ஆவார்.  
அன்னாரின் இறுதிகிரியைகள் இன்று (26.05.2020) செவ்வாய்க்கிழமை பிற்பகல் 1.00 மணியளவில் அவரது இல்லத்தில் நடைபெற்று, மலையாளகாடு இந்து மயானத்தில் (தம்பகாமம்) தகனம் செய்யப்படும். இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.  
**தகவல்: குடும்பத்தினர்**

**மரண அறிவித்தல்**



**வேலுப்பிள்ளை செல்லையா**

**தோற்றம் : 15.04.1941 மறைவு : 24.05.2020**  
மாவிட்டபுரத்தை பிறப்பிடமாகவும், நீர்வேலியை வதிவிடமாகவும் கொண்ட வேலுப்பிள்ளை செல்லையா நேற்றுமுன்தினம் (24.05.2020) ஞாயிற்றுக்கிழமை காலமானார்.  
அன்னார் காலஞ்சென்றவர்களான வேலுப்பிள்ளை - மாணிக்கம் தம்பதியரின் அன்புமகனும், பாலையோகினியின் பாசமிகு கணவரும், காலஞ்சென்றவர்களான சிதம்பரப்பிள்ளை-தங்கம்மா தம்பதியரின் அன்பு மருமகனும், காலஞ்சென்றவர்களான சிலோசனா, அமலதாஸ் மற்றும் தயாநிதி, விஜயதாஸ் ஆகியோரின் பாசமிகு தந்தையும், சிவனேஸ்வரன், ரஞ்சினி ஆகியோரின் அன்பு மாமனும், யுனோஜ், சுகிர்தன், மிதுஷா, கபீஷா, மிரஷான், ஜேனுஷன், லிஷான், விருண் ஆகியோரின் பாசமிகு பேரனும், காலஞ்சென்ற தவமணி மற்றும் மனோன்மணி, மகேஸ்வரி ஆகியோரின் அன்புச் சகோதரனும் ஆவார்.  
அன்னாரின் இறுதிகிரியைகள் இன்று (26.05.2020) செவ்வாய்க்கிழமை அன்னாரின் இல்லத்தில் நடைபெற்று, பூதவுடல் முற்பகல் 10.00 மணியளவில் நீர்வேலி சீயாக்காடு இந்து மயானத்தில் தகனம் செய்யப்படும்.  
இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.  
**கந்தசுவாமி கோவிஷா, கரந்தன் வீதி, நீர்வேலி. தகவல்: குடும்பத்தினர்**

**வெலிசறை கடற்படையினர் மாதகலுக்கு**

யாழ்ப்பாணம், மே 26  
வெலிசறை கடற்படை முகாமைச் சேர்ந்த 60 கடற்படையினர் தனிமைப்படுத்தலுக்காக நேற்று மாத

கலுக்கு அழைத்து வரப்பட்டுள்ளனர். வெலிசறை கடற்படை பயிற்சித் தளத்தில் கொரோனா தொற்று ஏற்பட்டுள்ள நிலையில் அங்கிருந்த கடற்படையினர் பல்வேறு தனிமைப்படுத்தல் முகாம்களில் தனிமைப்படுத்தப்பட்டு வருகின்றனர். நேற்று 60 கடற்படையினர் தனிமைப்படுத்தலுக்காக மாதகல் கடற்படைத் தளத்துக்கு அழைத்து வரப்பட்டுள்ளனர்.  
இவர்கள் எதிர்வரும் 14 நாட்கள் தனிமைப்படுத்தப்பட்டுக் கண்காணிப்புக்கு உட்படுத்தப்பட்டு வரக்கூடியவர்கள் என்று தெரிவிக்கப்பட்டது. (எ-105)

**மிரட்ட....**  
கிராமத்தில் நடந்துள்ளது. அதே இடத்தைச் சேர்ந்த சூரியகுமார் தேனுஜா (வயது-26) என்பவரே உயிரிழந்துள்ளார். அவர் தன்மீது மண்ணெண்ணை ஊற்றித் தீயைப் பற்ற வைத்தபோது தீவரண தீ உடல் முழுவதும் பற்றிக் கொண்டதால் உயிரிழந்துள்ளார்.  
இவர் தென்னிலங்கை சின்னத்திரை நடிகை ஒருவரைப் பார்ப்பதற்காகத் தன்னை இந்தியா அழைத்துச் செல்லுமாறு அடிக்கடி பெற்றோரைக் கேட்டுள்ளார் என்றும், பெற்றோர் தற்போதுள்ள சூழ்நிலையில் அழைத்துச் செல்லமுடியாது என்றும், பின்னர் அழைத்துச் செல்வதாகவும் கூறியுள்ளனர்.  
நேற்றுமுன்தினமும் இது தொடர்பாக யுவதி பெற்றோருடன் முரண்பட்டுள்ளார். தற்போது இந்தியா போக முடியும் என்றும், தன்னிடம் பணத்தைத் தருமாறும் அவர் கேட்டுள்ளார். பெற்றோர் அதற்குச் சம்மதிக்கவில்லை. அதையடுத்து அவர் தன் மீது மண்ணெண்ணை ஊற்றிக் கொண்டு தீயிட்டுக் கொள்வதாக மிரட்டியுள்ளார்.  
அவர் தீக் குச்சியை பற்றவைக்க முயன்றபோது அது பற்றவில்லை. யுவதி சில சந்தர்ப்பங்களில் இப்படி விடாப்பிடியாக நடந்து கொள்வார் என்பதால் பெற்றோர் அதைப் பெரிதாக எடுக்கவில்லை. யுவதி அருகில் உள்ள காசிதம் ஒன்றை எடுத்து அதில் தீ மூட்டிப் பார்த்துள்ளார். அப்போது தீக்குச்சி தீப்பிடித்து, யுவதியின் முகத்திலும் தீப் பிடித்துள்ளது.  
பெற்றோர் தீயை அணைத்து தெல்லிப்பழை மருத்துவமனைக்குக் கொண்டு சென்றுள்ளனர். தான் விளையாட்டுக்காக அவ்வாறு செய்ததாகவும், தன்னைக் காப்பாற்றும்படியும் யுவதி அவலக் குரல் எழுப்பியுள்ளார்.  
தெல்லிப்பழை மருத்துவமனையில் இருந்து மேலதிக சிகிச்சைக்காக யாழ்ப்பாணம் போதனா மருத்துவமனைக்கு அவர் மாற்றப்பட்டார். எனினும் அவர் நேற்று மாலை சிகிச்சை பயனின்றி உயிரிழந்தார்.

இறப்பு தொடர்பாக யாழ்ப்பாணம் போதனா வைத்தியசாலையின் தினர் மரண விசாரணை அதிகாரி நமசிவாயம் பிரேம்குமார் மேற்கொண்டார். (எ-26)

**யாழில்...**  
யாழ்ப்பாணம் போதனா மருத்துவமனை வெளிநோயாளர் பிரிவில் பரிசோதிக்கப்பட்ட 7 பேருக்கும், யாழ்ப்பாணம் பிராந்திய சுகாதார சேவைகள் பணிப்பாளர் பிரிவுக்குட்பட்ட 16 பேருக்கும், கிளிநொச்சி பாதுகாப்புப் படையினர் ஆதார வைத்தியசாலை ஊடாக 6 பேருக்கும், ஊர்காவற்றுறை பொது வைத்தியசாலை ஊடாக ஒருவருக்கும், தெல்லிப்பழை பொது வைத்தியசாலை ஊடாக ஒருவருக்கும், கொழும்பு லேடி நிஷ்வே சிறுவர் வைத்தியசாலை ஊடாக ஒருவருக்குமே யாழ்ப்பாணம் போதனா மருத்துவமனை ஆய்வு கூடத்தில் சோதனை மேற்கொள்ளப்பட்டது.  
அவர்களில் எவருக்கும் கொரோனா தொற்றுக் காணப்படவில்லை என்று அறிவிக்கப்பட்டுள்ளது. (எ)

**1500...**  
கட்சியின்தலைவர் ரணில் விக்கிரமசிங்க சுட்டிக்காட்டியுள்ளார்.  
அவர் நேற்று வெளியிட்டுள்ள அறிக்கையிலேயே இவ்வாறு தெரிவித்துள்ளார்.  
அவர் மேலும் தெரிவித்ததாவது  
இன்று மக்களுக்கு வாழ்வது கடினமாகவுள்ளது. அவர்களிடம் பணம் இல்லை. தொழில் இல்லை. வருமானம் இல்லை. மாத இறுதியில் அத்தியாவசிய பொருட்களும் முடிந்து விடுகின்றன. 5 ஆயிரம் ரூபா நிவாரணத்தைக் கூட வழங்க முடியாத நிலையில் இந்த அரசு உள்ளது.  
அரசு ஊழியர்களுக்கு பண்டிகைக் கொடுப்பனவை வழங்க முடியாத நிலை ஏற்பட்டுள்ளது. இவை அனைத்தின் மூலமும் இலங்கையில் தற்போது காணப்படும் பொருளாதார நிலைமை என்ன என்பது தெளிவாகின்றது.  
இந்த வருடத்தில் கடனைத் திருப்பி செலுத்த முடியாத நாடுகள் பற்றி ஊடகங்களில் செய்திகள் வெளியாகியுள்ளன. ஆஜென்டனா, ஈக்குவாடோர் மற்றும் லெபனான் ஆகிய நாடுகளை இவ்வாறு கடனைத் திருப்பி செலுத்த முடியாத நாடுகளாக அடையாளப்படுத்தப்பட்டுள்ளன. கடனை மீளச் செலுத்த முடியாத நாடுகள் பட்டியலில் இலங்கையும் இடம்பிடிக்கக் கூடும் என்று உலக பொருளாதார நிபுணர்கள் தெரிவித்துள்ளனர். தென் ஆசிய நாடுகளிலேயே இலங்கையில் பொருளாதாரம் ஸ்திரமற்ற நிலையிலுள்ளது எனத் தெரிவிக்கப்பட்டுள்ளது.  
இது எண்ணிக்கை அல்லது இலக்கம் தொடர்பான பிரச்சினை அல்ல. நாட்டு மக்களின் எதிர்காலம் தொடர்பான பிரச்சினையாகும். வாழ்தல் மற்றும் வாழ்க்கை தொடர்பான பிரச்சினை ஆகும். எனவே, நாட்டின் பொருளாதார நிலைமை தொடர்பில் உண்மை நிலைமையை அரசு நாட்டு மக்களுக்கு வெளிப்படுத்த வேண்டும் என்று கோருகின்றோம். என்றுள்ளது. (எ-22)

**6 ஆம் வருட நினைவஞ்சலி**

**அமர் வல்லியார் குலசேகரம்**  
(ததி-சதுர்த்தி 26.05.2020)

பிறப்பு: 22.06.1936  
இறப்பு: 01.06.2014

அருகிருந்து அரவணைத்து அன்பு செய்தீர் - எம்மை ஆறுதலும் தந்தெமக்கு ஆதரவாய்' நின்று மேதினியில் சிறப்புடனே நாமும் வாழ - உம்மை மெழுகாக உருகி நீரும் வாழ்வு தந்தீர் மேன்மைகொள் இறையவனின் சந்நிதியில் மேலான நிறை அமைதி கொண்டிருவீர் ஆத்மா சாந்தியடைய இறைவனைப் பிரார்த்திக்கின்றோம்.

உங்கள் நினைவுடன்:  
உசன், மனைவி-கமலாதேவி  
மிருசுவில், மகன்-வினோயா  
மருமகன்-செல்வகுமார்  
பேரப்பிள்ளைகள்- அதுமிதா, அஸ்மிதா.



## செடிகளுடன் வாழ்க்கை!

லண்டன், மே 26

இங்கிலாந்தைச் சேர்ந்த இருபது வயது இளைஞர் ஜோ பாக்லி தன்னுடைய வீட்டில் மொத்தம் ஆயிரத்து 400 செடிகளை வளர்த்து அனைவரது கவனத்தையும் ஈர்த்துள்ளார்.

தோட்டக்கலை மையத்தில் பணிபுரியும் ஜோ பாக்லி தான் வசிக்கும் வீட்டின் நுழைவாயில் தொடங்கி சமையலறை, மேல்மாடம், படுக்கை அறை, மாடிப்படி, கழிவறை, குளியல் அறை என காணாமலெல்லாம் பல்வேறு வகையான தாவரச் செடிகளுடன் வசித்து வருகிறார். இதன்காரணமாக இங்கிலாந்து வாசிகள் இவரை 'காட்டுப் பையன்' என வேடிக்கையாக அழைக்கிறார்கள்.

'ஊரடங்கில் தனிமையில் உள்ளவர்களுக்கு இந்தச் செடி வளர்ப்பு முறை மனதை ஆசுவாசப்படுத்த உதவுகிறது. தனிமையில் இருப்பதைவிட நாம் வசிக்கும் சிறு இடத்தில் உயிருள்ள செடிகளை வளர்ப்பது மனதிற்கு இயல்பான மகிழ்ச்சியை உருவாக்கும்' என்கிறார் ஜோ. (ம)

# கொரோனா வைரஸ் பற்றிய விசாரணைக்கு நாம் தயார்!

## சீனாவும் விடாப்பிடி

பீஜிங், மே 26

**கொ**ரோனா வைரஸ் தோற்றம் பற்றிய விசாரணைக்கு ஒத்துழைக்கத் தயார் என்று அறிவித்துள்ளது சீனா. கொரோனா வைரஸின் தோற்றம் மற்றும் அதன் பரவல் குறித்து சர்வதேச விசாரணை நடத்துவதற்கு உலக சுகாதார நிறுவனம் சம்மதம் தெரிவித்துள்ள நிலையில் இந்த அறிவிப்பை விடுத்துள்ளது சீனா.



இது தொடர்பில் சீனாவின் வெளி விவகார அமைச்சர் மேலும் தெரிவித்ததாவது:

கொரோனா வைரஸின் தோற்றம் பற்றி ஆய்வு செய்வதற்கு சர்வதேச அறிவியல் சமூகத்துடன் விஞ்ஞான ரீதியில் ஒத்துழைப்புத் தர சீனத்தரப்பு ஒரு திறந்த நிலைப்பாட்டைக் கொண்டுள்ளது. இந்த ஆய்வுச் செயல்முறையானது, தொழில் முறையில் அமைய வேண்டும். ஆய்வில் கொரோனா வைரஸ் தோற்றம் பற்றிய விவகாரத்தில் அரசியலைத் தவிர்க்க வேண்டும். இந்த ஆய்வின்போது, அனைத்து நாடுகளின் இறையாண்மையையும் மதிக்க வேண்டும்.

ஆய்வுக்கு முன்பாகவே குற்றச்சாட்டு சுமத்துவதை சீனா எதிர்க்கிறது. கொரோனா வைரஸ் சீற்றத்துக்கு மேலாக அமெரிக்காவில் ஒரு அரசியல் வைரசும் பரவுகிறது. அது சீனாவை தாக்கி இழிவுபடுத்துவதாகும். சில அமெரிக்க அரசியல்வாதிகள் அடிப்படை உண்மைகளை கவனிக்காமல், பல பொய்களை இட்டுக்கட்டி வருகிறார்கள். அத்துடன் பல சதித்திட்டங்களையும் தீட்டி உள்ளனர். கொரோனா வைரஸ் விவகாரத்தில் சீனாவுக்கு எதிராக ஆதாரம் இன்றி வழக்கு தொடுக்கிறார்கள். இது சர்வதேச சட்ட விதிகளை மீதித்து, மனச்சாட்சியை கைவிடுவதாக அமைந்துள்ளது. இது பொய்யானது. இதை நியாயப்படுத்த முடியாது. இது சட்டவிரோதமானது. இத்தகைய வழக்குகளை கொண்டு வருகிறவர்கள் பகல்கனவு காணுகிறார்கள். அவர்கள்

தங்களைத் தாங்களே இழிவுபடுத்திக்கொள்வார்கள், கொரோனா வைரஸ் தொற்றில் இருந்து கற்றுக்கொள்ளக்கூடிய மிக முக்கியமான விஷயம். பல்வேறு நாடுகளில் உள்ள மக்களின் வாழ்க்கையும், ஆரோக்கியமும் இப்போது போல ஒருபோதும் நெருக்கமாக இணைக்கப்படவில்லை என்பதுதான். சீனா மிகப்பெரிய வளரும் நாடாக உள்ளது. அமெரிக்கா, வளர்ந்த நாடு என்ற வகையில் அது உலக அமைதிக்கும், வளர்ச்சிக்கும், சிறப்பான பொறுப்பை கொண்டுள்ளது. அமெரிக்காவை மாற்றுவோ, அந்த இடத்துக்கு இன்னொரு நாட்டை கொண்டு வரவோ சீனா நினைக்கவில்லை. ஆனால் சீனாவை மாற்ற அமெரிக்கா முயற்சிப்பதை நிறுத்திக்கொள்ள வேண்டியதற்கான நேரம் வந்து விட்டது - என்றார். (ம)

## மரண அறிவித்தல்

தோற்றம்

03

06

1930



அகால  
மரணம்

24

05

2020

**இராஜா இராஜேந்திரராஜா (மானிப்பாய், நல்லூர்)**  
(ஊடக வியலாளர்)

யாழ்ப்பாணம், மானிப்பாய் தெற்கை, பிறப்பிடமாகவும், நல்லூரை வசிப்பிடமாகவும் கொண்ட இராஜா இராஜேந்திரராஜா (ஊடகவியலாளர்) கடந்த (24.05.2020) ஞாயிற்றுக்கிழமை அகால மரணமடைந்தார்.

அன்னார் மானிப்பாய் தெற்கைச் சேர்ந்த காலஞ்சென்றவர்களான W.M. இராஜா தையல்நாயகி தம்பதியரின் புதல்வரும், காலஞ்சென்றவர்களான கந்தையா-பாக்கியம் (நல்லூர்) தம்பதியரின் மருமகனும், காலஞ்சென்ற தலைட்சுமியின் அன்பு கணவரும், R.R.இராஜகுமார் (J.R.B Group-Canada), இராஜலட்சுமி (கனடா), இராஜநாதன் (U.K.), இராஜமனோகரி (ராஜனி-கனடா) ஆகியோரின் அன்பு தகப்பனாரும், சுமதி இராஜகுமார், கிருபானந்தம், சாந்தினி இராஜநாதன், சஞ்சித் ஆகியோரின் மாமனாரும், காலஞ்சென்றசேனாதிராஜா, தேவராஜா (U.K.), காலஞ்சென்றவர்களான ரட்ணராஜா, திருமதி ராஜேஸ்வரி பிரகாசம், மகேந்திரராஜா, செல்வராஜா ஆகியோரின் சகோதரரும், காலஞ்சென்ற பூலோகலட்சுமி, P.K. மகேந்திரன் (கனடா) ஆகியோரின் மைத்துனரும், சாய்பிருந்தன், ஜெதார்த்தன், கிரிஜா, ரஜீவன், சிரான், யானுனி, சபிலன், மிதுலன், திவ்யா ஆகியோரின் பேரனும் ஆவார்.

அன்னாரின் இறுதிக்கிரியைகள் நாளை (27.05.2020) புதன்கிழமை காலை 8.30-11.30 வரை அவரது இல்லத்தில் நடைபெற்று, பூதவுடல் கோம்பயன் மணல் இந்து மயானத்தில் நல்லடக்கம் செய்யப்படும். இந்த அறிவித்தலை உற்றார், உறவினர், நண்பர்கள் அனைவரும் ஏற்றுக் கொள்ளவும்.

தகவல்:

தொடர்புகளுக்கு:

R.R.இராஜகுமார்- 164 72896164

இராஜலட்சுமி - (கனடா) 164 7780 6832

இராஜநாதன் - (U.K) 4478 7715 9928

பிள்ளைகள்:

இராஜமனோகரி - (கனடா) 16476854551

கஜன் - (இலங்கை) 077 558 1490

தேவரஞ்சன் - (Scout) 077 558 1626

338, பருத்தித்துறை வீதி, (சங்கிலியன் தோப்பு),  
நல்லூர், யாழ்ப்பாணம்.

## கொரோனாவுக்கு மருந்து கண்டுபிடித்தது ரஷ்யா!

மொஸ்கோ, மே 26

கொரோனா வைரஸுக்கு மருந்து கண்டுபிடித்துள்ளோம் என்று ரஷ்யா அறிவித்துள்ளது. இந்த மருந்து மீதான மருத்துவ பரிசோதனைகள் 8 வாரங்களில் முடிந்துவிடும் என்றும் ரஷ்யா அறிவித்துள்ளது.

கொரோனா வைரஸ் ஆரம்பத்தில் ரஷ்யாவில் பெரிய அளவில் பரவவில்லை. ஆனால் அண்மைக்காலமாக மிகத் தீவிரமான வகையில் அங்கு கொரோனா வைரஸ் பரவி வருகின்றது. நேற்று மதிய நிலவரப்படி ரஷ்யாவில் சுமார் 3 லட்சத்து 50 ஆயிரம் பேர் கொரோனாவால் பாதிக்கப்பட்டுள்ளனர். இந்த நிலையிலேயே கொரோனாவுக்கு மருந்து கண்டுபிடித்துள்ளோம் என்று ரஷ்யா அறிவித்துள்ளது. (ம)



## விமானியின் மெத்தனமே விபத்துக்கு காரணமாம்!

இஸ்லாமபாத், மே 26

கராச்சி விமான விபத்துக்கு விமானியின் மெத்தனப்போக்குத்தான் காரணம் என்றும், கட்டுப்பாட்டு மையத்தின் எச்சரிக்கையை கண்டுகொள்ளாமல் தரையிறக்க முயன்றதால் விபத்து ஏற்பட்டதாகவும் தகவல் வெளியாகி உள்ளது. பாகிஸ்தானின் லாகூரில் இருந்து நேற்றுமுன்தினம் கராச்சி நோக்கி சென்ற பயணிகள் விமானம் கராச்சி விமான நிலையத்தில் தரையிறக்க முற்பட்டபோது அருகில் உள்ள குடியிருப்பில் விழுந்து நொறுங்கியது. இந்த விபத்தில், விமானத்தில் இருந்த 97 பேர் உயிரிழந்தனர். இந்த நிலையில், விமானம் தரையிறங்கும்போது கட்டுப்பாட்டு நிலைய எச்சரிக்கையை பைலட் மீறியதால் விபத்து ஏற்பட்டதாக தற்போது தெரிவிக்கப்பட்டுள்ளது. (ம)